

മി. സ്പീക്കർ: ഓർഡർ, ഓർഡർ, .....ചോദ്യം നം. \*451

രജിസ്ട്രേഷൻ ഇല്ലാതെ നികുതി പിരിക്കുന്ന വ്യാപാരികൾ

1 (\* 451) ശ്രീ. എം. ഉമ്മർ:

ശ്രീ. മഞ്ഞളാംകുഴി അലി:

ശ്രീ. എൻ. എ. നെല്ലിക്കുന്ന്:

ശ്രീ. വി. കെ. ഇബ്രാഹിം കുഞ്ഞ്: താഴെക്കാണുന്ന ചോദ്യങ്ങൾക്ക്

ധനകാര്യവും കയറും വകുപ്പുമന്ത്രി സദയം മറുപടി നൽകുമോ;

(എ) സംസ്ഥാനത്ത് ജി.എസ്.ടി. നടപ്പിലാക്കിയതിനുശേഷം രജിസ്ട്രേഷൻ ഇല്ലാതെ നികുതി പിരിക്കുന്ന വ്യാപാരികളുള്ള കാര്യം ശ്രദ്ധയിൽപ്പെട്ടിട്ടുണ്ടോ; എങ്കിൽ ഇവർക്കെതിരെ കർശന നടപടി സ്വീകരിക്കുമോ;

(ബി) ജി.എസ്.ടി. ചട്ടം ലംഘിക്കുകയോ അമിതവില ഈടാക്കുകയോ ചെയ്യുന്ന വ്യാപാരികൾക്കെതിരെ എന്ത് നടപടിയാണ് സ്വീകരിക്കുന്നത്; കേന്ദ്ര സമിതിക്ക് റിപ്പോർട്ട് നൽകുന്നതിന് എന്തെങ്കിലും നടപടി സ്വീകരിച്ചിട്ടുണ്ടോ;

(സി) ഏതെങ്കിലും കേസുകളിൽ രജിസ്ട്രേഷൻ റദ്ദ് ചെയ്യുന്നതിന് നടപടി സ്വീകരിച്ചിട്ടുണ്ടോ; എങ്കിൽ എത്ര കേസുകളിലാണ് രജിസ്ട്രേഷൻ റദ്ദ് ചെയ്യുന്നതിന് കേന്ദ്ര സമിതി അനുമതി നൽകിയിട്ടുള്ളത് എന്ന് വ്യക്തമാക്കാമോ?

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ,

(എ) സംസ്ഥാനത്ത് ജി.എസ്.ടി. നടപ്പിലാക്കിയതിനുശേഷം രജിസ്ട്രേഷൻ ഇല്ലാതെ നികുതി പിരിക്കുന്ന വ്യാപാരികളുള്ള കാര്യം ശ്രദ്ധയിൽപ്പെട്ടിട്ടില്ല.

(ബി) നികുതിക്കുമേൽ നികുതി ഒഴിവാക്കി ഇൻപുട്ട് നികുതിയുടെ പൂർണ്ണ ആനുകൂല്യം ഉപഭോക്താവിന് കൈമാറണമെന്ന വ്യവസ്ഥയോടെയാണ് പുതിയ നികുതി നിയമം നടപ്പിലാക്കിയതെങ്കിലും സംസ്ഥാനത്തെ ചില ഉൽപ്പാദകരും മൊത്ത വ്യാപാരികളും ഈ ആനുകൂല്യം ഉപഭോക്താവിന് നൽകിയിട്ടില്ല എന്ന കാര്യം സംസ്ഥാന സർക്കാരിന്റെ ശ്രദ്ധയിൽപ്പെട്ടിട്ടുണ്ട്. ജി.എസ്.ടി നടപ്പിലായ ആദ്യ മാസത്തിൽ തന്നെ കേരളം ഈ പ്രശ്നം ഗൗരവമായി എടുക്കുകയും ജി.എസ്.ടി കൗൺസിലിൽ ശക്തമായി ഉന്നയിക്കുകയും ചെയ്തിട്ടുണ്ട്. ഇതിനുള്ള പരിഹാരമായി ജി.എസ്.ടി. നിയമത്തിലെ വകുപ്പ് 171 പ്രകാരം ആന്റി പ്രോഫിറ്റീറിംഗ് അതോറിറ്റി കേന്ദ്ര സർക്കാർ രൂപീകരിച്ചിട്ടുണ്ട്. സംസ്ഥാനത്ത് ഇതിനോടനുബന്ധിച്ചുള്ള സ്ക്രീനിംഗ് കമ്മിറ്റിയും രൂപീകരിച്ചിട്ടുണ്ട്. കേരളം ഇതിനകംതന്നെ ഇത്തരം മാനദണ്ഡങ്ങൾ പാലിക്കാത്ത 335-ഓളം ഉൽപ്പാദകരുടെയും വിൽപനക്കാരുടെയും വിശദമായ വിവരങ്ങൾ സംസ്ഥാന സ്ക്രീനിംഗ് കമ്മിറ്റി വഴി കേന്ദ്ര ആന്റി പ്രോഫിറ്റീറിംഗ് അതോറിറ്റിക്ക് കൈമാറിയിട്ടുണ്ട്. സംസ്ഥാനം സമർപ്പിച്ച പരാതി കേന്ദ്ര ആന്റി പ്രോഫിറ്റീറിംഗ് കമ്മിറ്റിയുടെ പരിഗണനയിലാണ്. അടുത്തപടിയായി

15-11-2017-മുതൽ പ്രാബല്യത്തിൽ വന്ന നികുതിക്കുറവിന്റെ ആനുകൂല്യം ഉപഭോക്താവിന് കൈമാറിയിട്ടുണ്ടോയെന്നത് വകുപ്പ് പരിശോധന നടത്തിയിട്ടുണ്ട്. ആനുകൂല്യം കൈമാറാത്ത നിർമ്മാതാക്കളുടെയും മൊത്ത വ്യാപാരികളുടെയും വിവരം ഉടൻതന്നെ സംസ്ഥാന സ്ക്രീനിംഗ് കമ്മിറ്റി മുഖേന കേന്ദ്ര ആന്റി പ്രോഫിറ്റീറിംഗ് അതോറിറ്റിക്ക് കൈമാറുന്നതാണ്.

(സി) ജി.എസ്.ടി. നിയമപ്രകാരം ഇൻപുട്ട് ടാക്സ് ക്രെഡിറ്റിന്റെ ആനുകൂല്യം ഉപഭോക്താക്കൾക്ക് കൈമാറാത്തതിന്റെ അടിസ്ഥാനത്തിൽ കേരളത്തിലെ വ്യാപാരികളുടെ രജിസ്ട്രേഷൻ റദ്ദാക്കുന്നതിനുള്ള നടപടികൾ സ്വീകരിക്കുന്നതിനായി കേന്ദ്ര ആന്റി പ്രോഫിറ്റീറിംഗ് കമ്മിറ്റിയുടെ നിർദ്ദേശങ്ങളോന്നും സംസ്ഥാനത്തിന് ലഭിച്ചിട്ടില്ല.

ശ്രീ. എം. ഉമ്മർ: സർ, നമ്മൾ കൊട്ടിഘോഷിക്കപ്പെട്ട് ജി.എസ്.ടി. നടപ്പിലാക്കിയപ്പോൾ ആകെ പ്രശ്നങ്ങളാണ്. ഇ-വേ ബില്ലിലും സാങ്കേതിക പ്രശ്നങ്ങളാണ്. റിട്ടേൺ ഫയലിംഗിന് ആവശ്യമായ ജി.എസ്.ടി.ആർ.1 എന്ന സോഫ്റ്റ്‌വെയർ പൂർണ്ണമായും പ്രവർത്തനസജ്ജമല്ല. റിട്ടേണുകൾ പരിഷ്കരിക്കുന്നതിനും വ്യാപാരി സൗഹൃദമാക്കുന്നതിനും യാതൊരു നടപടിയും ഇതുവരെ ഉണ്ടായിട്ടില്ല. ജി.എസ്.ടി. നടപ്പിലാക്കിയാൽ കൺസ്യൂമർ

സ്റ്റേറ്റായതിനാൽ കേരളത്തിന് നികുതി വരുമാനം കൂടുമെന്നും ഉപഭോക്താക്കൾക്ക് സാധനങ്ങൾക്ക് വില കുറച്ച് കിട്ടുമെന്നൊരു ധാരണയുണ്ടായിരുന്നു. ഇതൊന്നും യാഥാർത്ഥ്യമായിട്ടില്ല. അതുകൊണ്ട് ഉപഭോക്താക്കൾക്ക് സാധനങ്ങളുടെ വില കുറയുവാനും സംസ്ഥാനത്തിന് വരവ് കൂട്ടാനുമുള്ള എന്തെങ്കിലും ഇടപെടൽ ജി.എസ്.ടി. കൗൺസിലിലോ മറ്റോ സംസ്ഥാന ഗവൺമെന്റിന് ചെയ്യാൻ കഴിയുമോ?

ഡോ. ടി. എം. തോമസ് ഐസക്: സർ, ബഹുമാനപ്പെട്ട മെമ്പർ പറഞ്ഞതുപോലെ ജി.എസ്.ടി. നടപ്പിലാക്കുന്നതിൽ പ്രശ്നങ്ങളുടെ മേൽ പ്രശ്നങ്ങളാണ്. നികുതി പിരിക്കുന്നതിന്റെ അടിസ്ഥാനം റിട്ടേണാണ്. ഇപ്പോൾ ഓരോ വ്യാപാരിയും തന്റെ മൊത്ത വിൽപ്പന ഇത്രയുണ്ട്, അതിന്റെ നികുതി ഇത്ര പിരിച്ചു, മൊത്തം വാങ്ങിയത് ഇത്രയാണ്, അതിന്റെ നികുതി ക്രെഡിറ്റ് ഇത്രയാണ്, ശിഷ്യം ഇത്രയാണ് തരാനുള്ളതെന്ന് പറഞ്ഞാൽ അത് വാങ്ങി വയ്ക്കൽ മാത്രമേയുള്ളൂ. യഥാർത്ഥത്തിൽ എസ്.സി.എസ്.ബി. കോഡിന്റെ അടിസ്ഥാനത്തിൽ ഓരോയിനം ചരക്കും എത്ര വിറ്റു എന്നത് റിട്ടേണായി നൽകണമെന്നാണ് ജി.എസ്.ടി.ആർ.1.-ന്റെ അടിസ്ഥാനം. എല്ലാവരും വിൽക്കുന്ന കണക്ക് എടുത്തുകഴിഞ്ഞ് എല്ലാവരും വാങ്ങുന്ന കണക്ക് കമ്പ്യൂട്ടർ തന്നെ തയ്യാറാക്കും.

എന്നിട്ട് ക്രെഡിറ്റ് കിഴിച്ച് നികുതി ഇത്രയാണെന്ന് പറഞ്ഞ് കൊടുക്കും. ജി.എസ്.ടി.ആർ.1 ആണ് അതിന്റെ അടിസ്ഥാനം. രണ്ടരലക്ഷം വ്യാപാരികളുള്ളതിൽ ഡിസംബറിൽ 20000 പേരും നവംബറിൽ 71000 പേരും ഒക്ടോബറിൽ 76000 പേരുമാണ് ജി.എസ്.ടി.ആർ.1 സമർപ്പിച്ചിട്ടുള്ളത്. ആ സമർപ്പിച്ച റിട്ടേണുകൾ കേരളത്തിന് ഇതുവരെ ലഭ്യമായിട്ടില്ല. സോഫ്റ്റ്‌വെയറിന്റെ പ്രശ്നങ്ങൾകൊണ്ട് ഇതുവരെ കേരളത്തിന് തന്നിട്ടില്ല. നികുതി പിരിക്കുന്നവർക്ക് പോയി പരിശോധിക്കാൻ ഒരു വസ്തുവുമില്ല. അത് വളരെ ശക്തമായി കഴിഞ്ഞ കൗൺസിലിൽ ഉന്നയിച്ചതിനാൽ ജൂലായ് മാസത്തെ ജി.എസ്.ടി.ആർ.1 തരാമെന്ന് പറഞ്ഞിട്ടുണ്ടെങ്കിലും ഇതുവരെ വന്നിട്ടുമില്ല. ഇതാണ് നികുതി പിരിവിനുള്ള പരിമിതിയെന്നു പറയുന്നത്. സ്വാഭാവികമായിട്ടും ഈ സംവിധാനം ഉണ്ടെങ്കിലല്ലേ വില കുറപ്പിയ്ക്കുന്നതിനും മറ്റും നടപടിയെടുക്കാൻ സാധിക്കുകയുള്ളൂ. സംസ്ഥാന സർക്കാർ രണ്ടുവട്ടം, ഒക്ടോബറിലും നവംബറിലും വില കുറയ്ക്കാത്ത കമ്പനികളുടെയും വ്യാപാരികളുടെയും ഒരു സർവ്വേ നടത്തി റിസൾട്ട് കേന്ദ്രത്തിന് അയച്ചുകൊടുത്തിട്ടുണ്ട്. ജനുവരിയിലും സർവ്വേ നടത്തി റിസൾട്ട് കൊടുത്തിട്ടുണ്ട്. ഇതുവരെയും അവർ നടപടികളും കാര്യങ്ങളും എടുത്തിട്ടില്ല. കൂടുതൽ വിവരങ്ങൾ ചോദിച്ചിരിക്കുകയാണ്. അവസാനം മിനിഞ്ഞാണ് ഒരു കത്ത് വന്നു.

ശ്രീ. എം. ഉമ്മർ: സർ, ഓഖി എന്നത് ഒരു natural calamity ആണ്.

രാജ്യത്ത് അങ്ങനെ പല natural calamity-കളും ഉണ്ടാകാറുണ്ട്. ഇത് man made natural calamity ആണ്. ജനങ്ങൾക്ക് ഗുണകരമായ നിയമനിർമ്മാണം നടപ്പിലാക്കുക, അതിനുവേണ്ടി സഹായകരമായ നിലപാടുകൾ ഉണ്ടാക്കുകയെന്നതാണ് കേന്ദ്ര-സംസ്ഥാന ഗവൺമെന്റുകൾ ചെയ്യേണ്ടത്. നിരന്തരമായി ജനങ്ങളെ ട്രോഹിക്കുന്നൊരു നടപടി മാത്രമാണ് സ്വീകരിക്കുന്നത്. ബഹുമാനപ്പെട്ട മന്ത്രിയുടെ നിസ്സഹായാവസ്ഥ ഇവിടെ വന്ന് പറയുക, അങ്ങനെയൊന്നെങ്കിൽ മഹാരാഷ്ട്ര മോഡൽ ഗ്രാന്റ് മാർച്ചെങ്കിലും നടത്തുന്നതിനെ സംബന്ധിച്ച് അങ്ങ് ഗൗരവമായി ആലോചിക്കുമോ?

ഡോ. ടി. എം. തോമസ് ഐസക്: സർ, ഇങ്ങനെയൊക്കെയൊന്നെങ്കിലും

സംസ്ഥാനങ്ങൾക്കെല്ലാം മുൻവർഷത്തെ അപേക്ഷിച്ച് 15 ശതമാനം വരുമാനം കൂട്ടി തന്നോളാമെന്ന് പറഞ്ഞ് കോംപൻസേറ്റ് ചെയ്തു. മറ്റു സംസ്ഥാനങ്ങളോക്കെ ഇതുകൊണ്ട് തൃപ്തരാണ്. അതാണ് ഗ്രാന്റ് മാർച്ചിന്റെ പ്രശ്നം. കേരളത്തിൽ അങ്ങനെയല്ല. 20, 25 ശതമാനം വെച്ചാണ് നമ്മുടെ ചെലവ് കൂടിക്കൊണ്ടിരിക്കുന്നത്. നമുക്ക് 15 ശതമാനം വരുമാനം വർദ്ധിപ്പിച്ചതുകൊണ്ട് തികയുകയില്ല. നമ്മുടെ ഈ വേവലാതി മറ്റുള്ളവർക്ക് ഇല്ലെന്നുള്ളതാണ് പ്രശ്നം.

ശ്രീ. മഞ്ഞളാംകുഴി അലി: സർ, വാറ്റ് ഒഴിവാക്കി ജി.എസ്.ടി.

നടപ്പിലാക്കിയപ്പോൾ നമ്മളൊക്കെ വളരെ വലിയ ഗുണം ചെയ്യുമെന്ന പ്രതീക്ഷയാണ് അർപ്പിച്ചിരുന്നത്. പക്ഷെ അതൊരു പ്രശ്നമാണെന്ന് മനസ്സിലായപ്പോൾ ആന്റി പ്രോഫിറ്റീറിംഗ് അതോറിറ്റിയെ നിയമിച്ചു. അതിനൊരു സ്ക്രീനിംഗ് കമ്മിറ്റിയെയും നിയമിച്ചു. ഇതൊക്കെ ഇപ്പോഴും പ്രശ്നമാണെന്നാണ് പറയുന്നത്. ഇപ്പോൾ ഇ-വേ ബില്ലാണ് നടപ്പിലാക്കുന്നത്. പക്ഷെ ഇതൊക്കെ നമ്മൾ നടപ്പിലാക്കിയിട്ടും ടാക്സ് വെട്ടിപ്പ് മുൻകാലങ്ങളിലുള്ളതിനേക്കാൾ കൂടുതൽ നടക്കുകയാണ്. നമ്മുടെ നാട്ടിലേയ്ക്ക് വരുന്ന ടൂറിസ്റ്റ് ബസുകൾക്കും റെയിൽവേയ്ക്കും മുൻകാലങ്ങളിൽ ബില്ലുണ്ടായിരുന്നു, പക്ഷെ ചാർജാണ് ഇട്ടിരുന്നത്. ക്യാണ്ടിറ്റി പകുതിയാക്കിയിരുന്നു. ഇപ്പോൾ ബിൽ തന്നെയില്ല. ആർക്കും ഇഷ്ടംപോലെ എന്തും കൊണ്ടുവരാമെന്നൊരു രീതിയിലേയ്ക്ക് ആയിട്ടുണ്ട്. ഇത് പരിഹരിക്കാൻ അങ്ങ് വളരെയധികം ശ്രമിക്കുന്നുണ്ടെന്ന് ഞങ്ങൾക്കറിയാം. കേന്ദ്രസർക്കാരിന്റെ നിയമം നമ്മുടെ സംസ്ഥാനത്തിനുതന്നെ ശരിയാകുകയില്ല. ഇപ്പോൾ നമുക്ക് 15 ശതമാനം തരണമെന്ന് പറയുന്നത് ശരിതന്നെ. പക്ഷെ ഭാവിയിൽ വളരെ വലിയ നഷ്ടമുണ്ടാകും. ഇത് പരിഹരിക്കാൻ എന്ത് നടപടികളാണ് സ്വീകരിക്കാൻ ഉദ്ദേശിക്കുന്നത്?

ഡോ. ടി. എം. തോമസ് ഐസക്: സർ, ജി.എസ്.ടി. വന്നതുകൊണ്ട്

എല്ലാവർക്കും നഷ്ടമെന്ന് കരുതേണ്ട. സർക്കാർ, ഉപഭോക്താക്കൾ, കമ്പനികൾ എന്നീ മൂന്നുതരം പ്ലെയേഴ്സുണ്ട്. കമ്പനികളെ സംബന്ധിച്ചിടത്തോളം ഇത് വളരെ നേട്ടവും ലാഭവുമാണ്. കാരണം നികുതി ഭാരം ഏതാണ്ട് 40 ശതമാനം കണ്ട് കുറഞ്ഞിരിക്കുകയാണ്. അവർക്കൊന്നിടത്തും അമിതമായ ലാഭവും കിട്ടുന്നു. എന്നാൽ സർക്കാരിന് ഇത് നികുതിയായിട്ട് വരുന്നില്ല. ഉപഭോക്താക്കൾക്ക് വില താഴുന്നില്ല. ഇതാണ് ഇതിന്റെ പ്രശ്നം. പക്ഷെ ഇത് പരിഹരിക്കാവുന്ന പ്രശ്നങ്ങളാണ്. ഒന്ന് ഇ-വേ ബിൽ എന്തുകൊണ്ട് പൊളിഞ്ഞു? സെർവർ ക്യാസിറ്റി ഇല്ല. ഇന്ത്യ പോലുള്ള ഇത്രയും വലിയൊരു രാജ്യത്ത് സെർവർ ക്യാസിറ്റിയില്ലാതെ ഇ-വേ ബിൽ നടപ്പിലാക്കാൻ പോയതിനെക്കുറിച്ച് എന്താണ് പറയേണ്ടത്. അത് പരിഹരിക്കാവുന്നതേയുള്ളൂ. സോഫ്റ്റ്‌വെയറിലെ ഗ്ലിച്ചസ് ഇല്ലാതാക്കി നമുക്ക് ജി.എസ്.ടി.ആർ. മേടിച്ചു കൊള്ളാം. ഒരു വർഷത്തെ കണക്കുകളിലേയ്ക്ക് തിരിഞ്ഞു നോക്കുമ്പോൾ, ഇത് തയ്യാറെടുപ്പിന്റെ അടിസ്ഥാനത്തിൽ വേണമായിരുന്നു നടപ്പാക്കാൻ. ഇതെല്ലാം റെഡിയാകുന്നതിനുമുമ്പ് ചാടി പുറപ്പെട്ടിട്ട് പ്രശ്നം ഉണ്ടാകുമ്പോൾ അപ്പപ്പോൾ പരിഹരിക്കാമെന്ന് പറഞ്ഞ് പരിഹരിക്കാൻ കഴിയാത്ത വിധത്തിൽ കുരുങ്ങി കിടക്കുകയാണ്. ഏതായാലും അഞ്ചാറ് മാസത്തിനുള്ളിൽ



പ്രശ്നങ്ങൾ തീർത്ത് കൃത്യമായ ബില്ലുകളും കാര്യങ്ങളും വരുമ്പോൾ നമ്മുടെ വരുമാനം കൂടും. ഒരു കാര്യം ഓർത്താൽ മതി, ഇപ്പോൾ ഇതൊന്നുമില്ലാതെ വ്യാപാരി തരുന്നത് മേടിച്ചു വയ്ക്കുന്നതു മാത്രമേയുള്ളൂ. സെൽഫ് അസൈസ്മെന്റ് പൂർണ്ണം. രണ്ടാമത് പരിശോധന പോലും ഇല്ല. എന്നിട്ടും നമുക്ക് ഇത്രയും കിട്ടുന്നുണ്ടെങ്കിൽ ഇത് കൃത്യമായി നടപ്പാക്കിയിട്ടുണ്ടെങ്കിൽ നമ്മളൊക്കെ പറഞ്ഞതുപോലെ കേരളത്തിലുള്ള വരുമാനം ഗണ്യമായി കൂടുമെന്നു തന്നെയാണ് ഞാൻ കരുതുന്നത്.

ശ്രീ. എൻ. എ. നെല്ലിക്കുന്ന്: സർ, ജി.എസ്.ടി. ഒരുപാട് പ്രശ്നങ്ങൾ നമുക്ക് ഉണ്ടാക്കിയിട്ടുണ്ടെന്ന കാര്യത്തിൽ ഒരു സംശയവുമില്ല. പക്ഷെ എല്ലാം കേന്ദ്രത്തിന്റെ തലയിൽ കെട്ടിവെച്ച് നമുക്ക് കൈകഴുകാൻ പറ്റുമോയെന്നുള്ള പരിശോധന വേണമെന്നാണ് എനിക്ക് പറയാനുള്ളത്. നമ്മുടെ സെയിൽസ് ടാക്സ് എന്നു പറയുന്നത് മൂന്ന് വിംഗാണ് - അസൈസ്മെന്റ്, ഇൻലിജന്റ്, അപ്പീൽ. ഇതിൽ നമ്മുടെ സംസ്ഥാനത്ത് അസൈസ്മെന്റ് വിംഗിനമാത്രം ചെറിയൊരു ജോലിയുണ്ട്. ബാക്കി രണ്ട് വിംഗിനും ഒരു ജോലിയും നമ്മുടെ സംസ്ഥാനത്തില്ല. അതിനുകാരണം ജി.എസ്.ടി. സെറ്റിൽ ഉദ്യോഗസ്ഥർക്ക് പ്രവർത്തിക്കാനുള്ള മേഖല നമ്മൾ തന്നെ ഉണ്ടാക്കമെന്നാണ് പറഞ്ഞത്. പക്ഷെ നമ്മൾ അത് ഉണ്ടാക്കിയിട്ടില്ല. നമ്മുടെ ഉത്തരവാദിത്തം നമ്മൾ നിർവ്വഹിച്ചിട്ടില്ല. അത് ഇനിയെങ്കിലും

ഉണ്ടാക്കുമോയെന്നതാണ് ബഹുമാനപ്പെട്ട മന്ത്രിയോടുള്ള എന്റെ ചോദ്യം.

ഡോ. ടി. എം. തോമസ് ഐസക്: സർ, ജി.എസ്.ടി.എൻ. ദേശ വ്യാപകമായി റിട്ടേണുകളുടെ വിവരം സൂക്ഷിക്കുന്നു. അതിൽ നിന്നും വിവരങ്ങളെടുത്ത് നമ്മുടെ ഉപയോഗത്തിനാവശ്യമായ രീതിയിൽ പരമ്പരപ്പെടുത്തുന്നതിന് backend modules ഉണ്ടാക്കൽ സ്വയം ഏറ് സംസ്ഥാനമാണ് കേരളം. പ്രശ്നം ജി.എസ്.ടി.ആർ.1- സംസ്ഥാനത്തിന് ഡൗൺ ലോഡ് ചെയ്തെടുക്കാൻ സാധിക്കുകയില്ല. കേരളത്തിൽ നിന്നും ഇന്നു വ്യാപാരി എത്ര റിട്ടേണാണ് കൊടുത്തിട്ടുള്ളത് അതെടുത്ത് പരിശോധിക്കാൻ ഇന്ന് സാധ്യമല്ല. അതുകൊണ്ട് നമ്മുടെ backend modules വെച്ച് നമ്മൾ ഇരിക്കുകയാണ്. വീഴ്ച ഇവിടെയും ഉണ്ടാകാം. അടിസ്ഥാനപരമായ വീഴ്ചയ്ക്ക് ഈ വിവരസഞ്ചയം സൃഷ്ടിക്കുന്ന കേന്ദ്രസർക്കാർ മാത്രമല്ല, നമ്മളും പങ്കാളികളാണ്. ദേശീയ തലത്തിലുള്ള സമിതിയുടെ പരാജയമാണ്.

ശ്രീ. വി. കെ. ഇബ്രാഹിം കുഞ്ഞ്: സർ, ജി.എസ്.ടി നടപ്പിലായതു മുതൽ ഇവിടെ വന്ന ചോദ്യങ്ങളൊക്കെ വ്യാപാരികളുടെ ഭാഗത്തു നിന്നുള്ള തട്ടിപ്പും വെട്ടിപ്പും അടിസ്ഥാനമാക്കിയാണ്. പക്ഷെ, വ്യാപാരി സമൂഹം വളരെയധികം പ്രയാസങ്ങൾ അനുഭവിക്കുന്നുണ്ട്. അവരുടെ ആശങ്കകൾ അങ്ങയുടെ കുറ്റമല്ല,

കേന്ദ്രഗവൺമെന്റിന്റെ പ്രശ്നങ്ങളാണ്. അവർ അഭിമുഖീകരിക്കുന്ന കുറെയധികം ആശങ്കകളുണ്ട്. അതിലൊരു കാര്യം അങ്ങയുടെ ശ്രദ്ധയിൽപ്പെടുത്തുന്നു. പഴയ വാറ്റ് നിയമം അനുസരിച്ച്, മാർച്ച് മാസത്തിലെ ഇൻപുട്ട് ടാക്സ് എക്സൈസ് വരുമ്പോൾ അത് ഏപ്രിൽ മാസത്തിൽ അവർക്ക് കിട്ടുന്ന സമ്പ്രദായം ഉണ്ടായിരുന്നു. പക്ഷെ, ഇപ്പോൾ ഇതിനകത്ത് സമാനമായൊരു നിയമം, റൂൾ, ചട്ടം എന്നിവയില്ല എന്നതിന്റെ പേരിൽ മാർച്ച് മാസത്തിൽ എക്സൈസ് വരുന്ന ഇൻപുട്ട് ടാക്സ് ഏപ്രിലിൽ കിട്ടാനുള്ള എന്തെങ്കിലും സംവിധാനം നമുക്ക് ഒരുക്കുവാൻ സാധിക്കുമോ? പഴയ വാറ്റ് പോലെത്തന്നെ ചെയ്യാൻ സാധിക്കുമോ എന്നുള്ളതാണ് എന്റെ ചോദ്യം?

ഡോ. ടി. എം. തോമസ് ഐസക്: സർ, വ്യാപാരികളെ

സംബന്ധിച്ചിടത്തോളം ഏറ്റവും വലിയ നേട്ടം അവർക്കാണ്. ഒന്ന്, നേരത്തെ 60 ലക്ഷത്തിൽ കൂടുതൽ വിറ്റുവരവുണ്ടെങ്കിൽ കോമ്പോസിഷൻ കഴിയില്ലായിരുന്നു, ഫുൾ റിട്ടേൺ റഗുലർ ഡീലറാണ്. ഇപ്പോൾ ഒരു കോടി വരെ കോമ്പോസിഷനിൽ വന്നപ്പോൾ ഗണ്യമായിട്ടുള്ള വിഭാഗം കോമ്പോസിഷൻ ഡീലേഴ്സായിട്ട് മാറി. രണ്ട്, ഈ-വേ ബില്ലിൽ ചെക്ക് പോസ്റ്റില്ല. ഇപ്പോൾ തല്ലാലമായിട്ടെങ്കിലും ഈ-വേ ബില്ലും വേണ്ട ഒരു ബില്ലും വേണ്ട, ഇതിൽ കൂടുതൽ എന്ത് വ്യാപാര സ്വാതന്ത്ര്യമാണ് വേണ്ടത്. നെറ്റ്വർക്ക് പൂർണ്ണമല്ലാത്തതുകൊണ്ട് എക്സ്പോർട്ടേഴ്സിന് റീഫണ്ടിന്

വലിയ താമസം വരുന്നു. ഇപ്പോഴും കേരളത്തിൽ എസ്.ജി.എസ്.റ്റി.യുടെ റീഫണ്ട് കൊടുക്കാൻ കഴിഞ്ഞിട്ടില്ല. ഇതുപോലെ തന്നെ എക്സസ് ഇൻപുട്ട് ക്രെഡിറ്റ് വന്നു കഴിഞ്ഞാൽ അത് ക്രെഡിറ്റ് ബ്ലോക്കാണ്. അത് തിരിച്ചു നൽകുന്നതിനും കാലതാമസം ഉണ്ടായിട്ടുണ്ട്. ആ പ്രശ്നം എത്രയും പെട്ടെന്ന് പരിഹരിക്കാനുള്ള ഏർപ്പാടുണ്ടാക്കും.

ശ്രീ. മുല്ലക്കര രത്താകരൻ: സർ, ജി.എസ്.റ്റി-യിൽ സ്വാഭാവികമായിത്തന്നെ ജനാധിപത്യവിരുദ്ധസ്വഭാവമുണ്ട്. നിയമസഭയ്ക്കോ കേന്ദ്ര പാർലമെന്റിനോ നികുതി കൂട്ടാനോ കുറയ്ക്കാനോ ഉള്ള അവസരം നഷ്ടപ്പെടുകയും, ജി.എസ്.റ്റി കൗൺസിലിലേയ്ക്ക് മാറുകയുമാണ്. ഇതുകാരണം സംഭവിക്കുമെന്ന് പലരും പ്രതീക്ഷിക്കുന്നത്, ഇന്ത്യയിലെ ഉൽപ്പാദന മേഖല വികേന്ദ്രീകൃതമായി നിന്നതു കാരണമാണ് നാട്ടിലെ സാധാരണ മനുഷ്യന് പണം പങ്കുവയ്ക്കുവാനും താഴെ തട്ടിലേയ്ക്ക് നീങ്ങാനുമുള്ള സംവിധാനമുണ്ടാകുന്നത്. ഉൽപ്പാദന മേഖല ഇതുകാരണം കോർപ്പറേറ്റ് വൽക്കരിക്കപ്പെടുമെന്ന് ഒരാശങ്കയുണ്ട്. രണ്ട്, അങ്ങുതന്നെ സൂചിപ്പിച്ച അമിത ലാഭമെടുക്കാനുള്ള സംവിധാനത്തെ നിയന്ത്രിക്കൽ. വാറ്റിൽ നിന്നും അത്രയും പേർ ജി.എസ്.റ്റി രജിസ്ട്രേഷനിലേയ്ക്ക് വന്നിട്ടില്ല. അപ്പോൾ സ്വാഭാവികമായി ജനങ്ങൾക്ക് ഉപകാരപ്രദമാകേണ്ട ഒന്ന് ജനങ്ങളെ കൊള്ളയടിക്കുന്ന

സംവിധാനത്തിലേയ്ക്ക് മാറുന്നുവെന്ന് അങ്ങ് തന്നെ സമ്മതിക്കുന്നു. സംസ്ഥാനത്ത് കൃത്യമായി വില, അമിത ലാഭമല്ലാതെ പിടിച്ച് നിർത്തുന്നതിനുള്ള ജി.എസ്.ടി-യിൽത്തന്നെ പറഞ്ഞിട്ടുള്ള സംവിധാനം എത്രത്തോളം നടപ്പാക്കാൻ കേരളത്തിൽ കഴിഞ്ഞിട്ടുണ്ട്.

ഡോ. ടി. എം. തോമസ് ഐസക്: സർ, ബഹുമാനപ്പെട്ട മെമ്പർ പറഞ്ഞതു ശരിയാണ്. ജി.എസ്.ടി.ക്ക് മുമ്പും കോർപ്പറേറ്റേസേഷൻ കൂടിക്കൊണ്ടിരിക്കുകയായിരുന്നു. അത് ആ നീക്കത്തിന് കൂടുതൽ ശക്തി പകരുന്ന ഒന്നാണ്. കാരണം വലിയ ആളുകൾക്കുള്ള മൽസരശേഷി ജി.എസ്.ടി വഴി കൂടും. അക്കാര്യം ശരിയാണ്. അതിന്റെ അടിസ്ഥാനത്തിൽ ഇന്ത്യയിൽ ആഗോളവൽക്കരണത്തെ സഹായിക്കുന്ന നികുതി സമ്പ്രദായമാണിതെന്നതിനെ കുറിച്ച് തർക്കമില്ലാത്ത കാര്യമാണ്. ഇതെങ്ങനെ ജനോപകാരപ്രദമാക്കാമെന്നുള്ള ചോദ്യത്തിന് ഉത്തരം - ഒന്ന്, ഈ നിരക്കുകൾ എല്ലാ കാലത്തേയ്ക്കും നിശ്ചയിച്ചിട്ടുള്ളതല്ല. ഇനിയും ജി.എസ്.ടി ദൃഢമായിക്കഴിഞ്ഞാൽ പാവപ്പെട്ടവർ ഉപയോഗിക്കുന്ന സാധനങ്ങളുടെ നികുതി നിരക്ക് കുറയുന്നതിനുവേണ്ടിയുള്ള സമ്മർദ്ദങ്ങൾ സംസ്ഥാനങ്ങളോ അല്ലെങ്കിൽ ജനങ്ങളോ ശക്തമായിട്ട് ഉന്നയിച്ചാൽ നമുക്ക് അത് കൊണ്ടുവരുവാൻ കഴിയും. രണ്ട്, ഈ നികുതി കുറവിന്റെ

അടിസ്ഥാനത്തിൽ വില കുറയ്ക്കാതിരിക്കുന്നതിനെക്കുറിച്ച് കേരളം മാത്രമേ ചിന്തിച്ചിട്ടുള്ളൂ. രണ്ട് തവണ സംസ്ഥാനത്ത് സർവ്വേ നടത്തിയിട്ടുണ്ട്. രണ്ടാംവട്ടത്തിന്റെ, ജനവരി മാസത്തിന്റെ, സർവ്വേയുടെ ഡാറ്റാ പരാതിയായിട്ട് സമർപ്പിക്കാൻ പോകുന്നതേയുള്ളൂ. സംസ്ഥാന സ്റ്റീനിംഗ് കമ്മിറ്റി പരിശോധിച്ചുകൊണ്ടിരിക്കുകയാണ്. ആദ്യം കൊടുത്ത ഡാറ്റയിൽ ആക്ചുൽ ബില്ലുകൾ തന്നെ ഹാജരാക്കണമെന്നതാണ് കേന്ദ്ര സർക്കാരിന്റെ അഭിപ്രായം. ഇൻവോയിസിന്റെ ഡീറ്റെയിൽസെല്ലാം സർവ്വേ നടത്തിയപ്പോൾ എടുത്തത് രണ്ടാമത് സമർപ്പിക്കാൻ പോവുകയാണ്. കുറച്ചുപേരുടെ പേരിൽ നടപടി സ്വീകരിക്കാൻ കഴിഞ്ഞാൽ ഒരു പേടി വരും. ഇപ്പോൾ നടപടി യെടുക്കാത്തതുകൊണ്ട് ആർക്കും ഒരു പേടിയുമില്ല. എല്ലാവർക്കും എന്തുവേണമെങ്കിലും നിശ്ചയിക്കാമെന്നായി. കേന്ദ്രസർക്കാരിന്റെ മൊത്തത്തിലുള്ള നിലപാട്, ഇങ്ങനെ നടപടികളൊന്നും വേണ്ട കമ്പോള മത്സരത്തിലൂടെ വില കൂട്ടുന്നുണ്ടെങ്കിൽ ആളുകളൊന്നും അവിടെ പോയി മേടിക്കില്ല എന്നാണ്. എല്ലാവരും ഇപ്പറത്തുനിന്നും മേടിക്കും അപ്പോൾ അദ്ദേഹം വില കുറച്ചോളം. അങ്ങനെ കമ്പോള മത്സരത്തിലൂടെ വില കുറഞ്ഞോളം എന്ന സിദ്ധാന്തക്കാരാണ് കേന്ദ്രത്തിലിരിക്കുന്നത്. നമ്മൾ പറയുന്നത് അവർക്കത്ര ബോധ്യമല്ല. എങ്കിലും

കേരളം ശക്തമായിട്ട് ഈ പ്രശ്നം ഉന്നയിക്കുന്നതാണ്.

ശ്രീ. കെ. സി. ജോസഫ്: സർ, സംസ്ഥാനത്തെ വ്യാപാരികളിൽ എത്രയാളുകൾ ജി.എസ്.റ്റി. രജിസ്ട്രേഷനിൽ ഒപ്പിട്ടിട്ടുണ്ട്. ബോധപൂർവ്വമായി രജിസ്ട്രേഷൻ എടുക്കാത്ത വ്യാപാരികളുടെ മേൽ നടപടികൾ സ്വീകരിക്കാൻ ഉദ്ദേശിക്കുന്നുണ്ടോ ?

ഡോ. ടി. എം. തോമസ് ഐസക്: സർ, മൂന്നു ലക്ഷത്തി എണ്ണായിരം ആളുകളാണ് രജിസ്ട്രേഷൻ എടുത്തിട്ടുള്ളത്. വാറ്റ് ഉണ്ടായിരുന്നപ്പോൾ ഏതാണ്ട് രണ്ടര ലക്ഷം പേർക്കാണ് രജിസ്ട്രേഷൻ ഉണ്ടായിരുന്നത്. ഇപ്പോൾ 50,000 പേരുടെ രജിസ്ട്രേഷൻ വർദ്ധിച്ചിട്ടുണ്ട്. ഇനിയും ഒരുപാട് പേർ രജിസ്റ്റർ ചെയ്യാനാണ്. പലരും ഞങ്ങളുടെ വരുമാനം ഇരുപത് ലക്ഷത്തിൽ താഴെയാണെന്ന് പറഞ്ഞെങ്കിലും വരുമാനം അതിനേക്കാൾ കൂടുതലാണെന്ന് എല്ലാവർക്കും അറിയാവുന്നതാണ്. അങ്ങനെ രജിസ്റ്റർ ചെയ്യാത്തവരോട് കത്ത് അയച്ച് രജിസ്റ്റർ ചെയ്യണമെന്നു പറയുക; അല്ലാതെ നടപടികളിലേയ്ക്കും കാര്യങ്ങളിലേയ്ക്കും പോയിട്ടില്ല. കേന്ദ്ര സി.ബി.ഇ.സി. ഒരു നടപടിയും എടുത്തിട്ടില്ല. സംസ്ഥാന സർക്കാർ നോട്ടീസുകൾ അയയ്ക്കുന്നുണ്ട്. അതിനപ്പുറത്തേയ്ക്കുള്ള നടപടികളിലേയ്ക്ക് പോയിട്ടില്ല. ബോധപൂർവ്വം പോകാത്തതാണ്. ഇവിടെത്തന്നെ 50,000 പേർ കൂടുതൽ രജിസ്റ്റർ ചെയ്തല്ലോ.

അങ്ങനെ പൂഷ് ചെയ്ത് മുന്നോട്ടു കൊണ്ടുപോകാനാണ് ഞങ്ങൾ ശ്രമിക്കുന്നത്. പക്ഷെ, അഞ്ചാറുമാസം കഴിഞ്ഞാൽ ഇനിയും രജിസ്റ്റർ ചെയ്യാത്തവരുടെ പേരിൽ നടപടി സ്വീകരിക്കേണ്ടിവരും.

ശ്രീ. കെ. ബാബു: സർ, രണ്ടു ലക്ഷത്തിലധികം വരുന്ന കേരളത്തിലെ ചെറുകിട വ്യാപാരികൾ ഉൾപ്പെടെയുള്ളവർക്ക് ഏറെ ആശങ്കയുണ്ടായിരുന്നത് മാസത്തിൽ മൂന്നുതവണ റിട്ടേൺ സമർപ്പിക്കണമെന്നതായിരുന്നു. പിന്നീടത് മാറ്റമെന്നും ഒറ്റത്തവണ റിട്ടേൺ സമർപ്പിച്ചാൽ മതിയെന്നുമായിരുന്നു പറഞ്ഞത്. അങ്ങുതന്നെ ഇപ്പോൾ പറഞ്ഞതനുസരിച്ച് കേവലം 75,000 പേർ മാത്രമാണ് റിട്ടേൺ സമർപ്പിച്ചിട്ടുള്ളതെന്നാണ്. എന്റെ ചോദ്യമിതാണ് ഭൂരിപക്ഷം വരുന്ന മറ്റ് വ്യാപാരികൾക്ക് റിട്ടേൺ സമർപ്പിക്കാനാവശ്യമായ എന്ത് സഹായവും നടപടിയുമാണ് സർക്കാരിന്റെ ഭാഗത്തു നിന്നും ഉണ്ടാവുക. ?

ഡോ. ടി. എം. തോമസ് ഐസക്: സർ, എഴുപതിനായിരം പേർ എന്നത് വിശദമായ റിട്ടേൺ സമർപ്പിച്ചവരുടെ എണ്ണമാണ് പറഞ്ഞത്. പക്ഷെ, ഏതാണ്ട് 80-85% പേരും സമർപ്പിച്ച സമ്മറി റിട്ടേണാണ് ജി.എസ്.റ്റി.യിലെ 3B. മൊത്തം വരുമാനവും ചെലവും വില്പനയും വാങ്ങലും അതിന്റെ നികുതിയും കണക്കും 80% പേരും സമർപ്പിക്കുന്നുണ്ട്. ഇതും ജൂലൈ മാസത്തിൽ കുറച്ചധികം പേർ തന്നെ



കേന്ദ്രസർക്കാർ ഒത്തുനോക്കിയപ്പോൾ 15% പേർ മാത്രമേ കൺകർ ചെയ്യുന്നുള്ളൂ. സമ്മറി റിട്ടേൺ എന്ന പദത്താൽ വിൽപന കുറച്ചുവെച്ചിട്ടുള്ളതും വാങ്ങൽ കൂട്ടിവെച്ചിട്ടുള്ളതുമാണ്. എല്ലാവരും വലിയ ക്രെഡിറ്റ് റെട്ടേർക്കുകയാണ്. ആ ക്രെഡിറ്റിന്റെ അത്രയും സാധനം യഥാർത്ഥത്തിൽ വാങ്ങിയിട്ടില്ല എന്ന നിഗമനത്തിലാണ് കേന്ദ്ര സർക്കാർ എത്തിച്ചേർന്നത്. ചെറുകിട വ്യാപാരികൾക്ക് ഒരാശങ്കയും വേണ്ട. ഒരു കോടിവരെ വിൽപനയുള്ളവർക്ക് ഒരു ശതമാനം ടേൺ ഓവർ കൊടുത്തുയച്ചാൽ മതി. സമ്മറി റിട്ടേൺ മാസത്തിലൊരിക്കൽ വേണ്ട മൂന്നുമാസത്തിലൊരിക്കൽ കൊടുത്താൽ മതി. അതുകൊണ്ട് ചെറുകിട വ്യാപാരികളെ സംബന്ധിച്ചിടത്തോളം വാറ്റിനേക്കാൾ കൂടുതൽ എളുപ്പമായിട്ട് മാറിയിട്ടുണ്ട് ജി.എസ്.റ്റി.

ശ്രീ. വി. ഡി. സതീശൻ: സർ, യഥാർത്ഥത്തിൽ ഇന്നൊരു ടാക്സ് അനാർക്കിയാണ്. അരാജകത്വമാണ് നിൽക്കുന്നത്. അങ്ങ് പറഞ്ഞതുപോലെ ചെക്ക്പോസ്റ്റില്ല. ചെക്ക്പോസ്റ്റിന് പകരമുള്ള ഓൾട്ടർനേറ്റീവ് മെക്കാനിസമില്ല. ആർക്കും എന്ത് സാധനങ്ങളും കൊണ്ടുവന്ന് ടാക്സ് ഇവേഡ് ചെയ്തുകൊണ്ട് വിൽക്കാനുള്ള അവസരമുണ്ട്. ഇതിന്റെ യഥാർത്ഥ ഇരയാകുന്നത് ജെനുവിൻ ടാക്സ് പേയറാണ്. പലരും നമ്മളോട് സംസാരിച്ചപ്പോൾ അവരുടെ ടേൺ ഓവർ

കഴിഞ്ഞവർഷം ഉണ്ടായിരുന്നതിനേക്കാൾ പകുതിയായും വൺ ഫോർത്തായും മാറിയെന്നാണ്. അപ്പോൾ സ്കാൾ സ്കെയിലിൽ, മീഡിയം സ്കെയിലിൽ വ്യാപാരികൾക്ക് ഈ രംഗത്തു പിടിച്ചു നിൽക്കാൻ കഴിയാത്ത തരത്തിലുള്ള അപകടകരമായ സ്ഥിതിവിശേഷമാണ് ഉണ്ടായിരിക്കുന്നത്. അങ്ങു പറഞ്ഞു ആന്റി പ്രോഫിറ്റീറിംഗ് അതോറിറ്റി ഫുൾഫിങ്ങിൽ അതിന്റെ ഫംഗ്ഷനിംഗ് തുടങ്ങിയിട്ടില്ലെന്ന്. എന്റെ ചോദ്യം കറന്റ് ഇയറിൽ നമ്മുടെ ടാക്സ് ഡിപ്പാർട്ടുമെന്റിന് വലിയ ജോലിയൊന്നുമില്ല. ഇതൊക്കെ ഇങ്ങനെ നടക്കുന്നേയുള്ളൂ. അതുകൊണ്ട് നമുക്ക് ഈ സംവിധാനങ്ങളെ നിലയ്ക്ക് നിർത്താനും ഇതൊരു ശീലമായി മാറാതിരിക്കാൻ വേണ്ടി നമ്മുടെ നികുതി വകുപ്പിനെ ഇതെല്ലാം കണ്ടുപിടിക്കുന്നതിന് വേണ്ടിയിട്ടുള്ള സംവിധാനമാക്കി ഇൻലിജൻസ് സംവിധാനം കുറേക്കൂടി മെച്ചപ്പെടുത്തി, കാരണം ഇന്നല്ലെങ്കിൽ നാളെ ഇത്തരം കള്ളക്കച്ചവടം നടത്തിയാൽ നാളെ നിയമത്തിന്റെ മുന്നിൽ വരുമെന്നുള്ള ഒരു ഡിറ്ററന്റ് ഫാക്ടർ, അതെങ്കിലും ക്രിയേറ്റ് ചെയ്യാൻ നികുതി വകുപ്പ് മുൻകൈയെടുക്കുമോ എന്നാണ് എന്റെ ചോദ്യം.

ഡോ. ടി. എം. തോമസ് ഐസക്: സർ, ബഹുമാനപ്പെട്ട മെമ്പർ പറഞ്ഞത് പൂർണ്ണമായും ശരിയാണ്. നികുതി അനാർക്കിയാണ് ഇപ്പോൾ നിലനിൽക്കുന്നത്. അതിന്റെ ദോഷഫലമെന്നുവെച്ചാൽ എല്ലാ കച്ചവടക്കാർക്കും അല്ല, ജെനുവിൻ ടാക്സ്

പേയിംഗ് ട്രെയ്ഡ്ലിന് വലിയ തിരിച്ചടിയായിട്ട് മാറുകയാണിത്. വലിയ തോതിൽ നികുതി വെട്ടിച്ചിട്ട് മറ്റു സംസ്ഥാനത്തു നിന്നും നമ്മുടെ സംസ്ഥാനത്ത് കൊണ്ടുവന്നു വിൽക്കുകയാണ്. വെയർ ഹൗസിൽ കൊണ്ടുപോയി ഞങ്ങൾ തന്നെയും ഒരു നികുതിയുടെയും പ്രശ്നമില്ലെന്ന് പറഞ്ഞുവരുന്ന ഡീലേഴ്സും ഉണ്ട്. നികുതി വകുപ്പിൽ സീനിയർ ഉദ്യോഗസ്ഥരുടെ രണ്ടുദിവസത്തെ വർക്ക്ഷോപ്പുണ്ടായിരുന്നു. ഈ ഒരു വർഷം ജി.എസ്.ടി.യിൽ വലിയ പണിയില്ലെന്നു പറയുന്നത് ശരിയാണ്. വർഷാവസാനമാകും കണക്ക് കിട്ടുമ്പോൾ. കണക്ക് കിട്ടിയാൽ മാത്രമേ പരിശോധിക്കാൻ കഴിയൂ. വിശദമായ ചർച്ചകൾക്കു ശേഷം തീരുമാനിച്ചത് വാറ്റിന്റെ കുടിശ്ശിക മുഴുവനും തീർക്കാനാണ്. ഈ വർഷം ലിസ്റ്റാണും വെട്ടിച്ചില്ല. ഈ വർഷംകൊണ്ട് പത്ത് വർഷത്തെയും ആറുവർഷത്തെയും മൊത്തം പരിശോധിച്ച് തീർത്ത് അസസ്മെന്റും പൂർത്തീകരിക്കാനാണ് ലക്ഷ്യമിട്ടിട്ടുള്ളത്. ഇനിയും അടുത്ത വർഷം വാറ്റിന്റെ കുടിശ്ശിക ഉണ്ടാകാൻ പാടില്ല. ആ രീതിയിലുള്ള പ്രവർത്തനത്തിലേയ്ക്കാണ് പോകുന്നത്. അങ്ങനെ പരിശോധിക്കുമ്പോൾ ഇന്നലത്തെ ചർച്ചയിൽ വന്നതുപോലെ പല സ്ഥലത്തു നിന്നും ഞങ്ങൾ ഇങ്ങനെ പരിശോധിക്കുന്നു, രണ്ടാമത് നോക്കുന്നുവെന്നൊക്കെ പറഞ്ഞുവരുന്നുണ്ട്. പക്ഷെ, പരമാവധി പ്രയാസം കുറച്ച് പരിശോധന

പൂർത്തീകരിക്കാനാണ് ഉദ്ദേശിക്കുന്നതും പ്രയോഗിച്ച് നൽകിയതും. രണ്ടാമത്, അങ്ങനെ പരഞ്ഞതുപോലെ പണ്ടത്തേതുപോലുള്ള അസസ്മെന്റ് വിഭാഗത്തിനും എണ്ണത്തിന്റെ ആവശ്യമില്ല. ഇൻലിജൻസിനാണ് കൂടുതൽ പ്രാധാന്യം നൽകുന്നത്. ഇൻലിജൻസിനും എൻഫോഴ്സ്മെന്റിനും മുൻഗണന നൽകിക്കൊണ്ടുള്ള നികുതി വകുപ്പിന്റെ പുനഃസംഘടനയും ഞങ്ങൾ ഈ വർഷം ആലോചിക്കുന്നുണ്ട്.

സഹകരണ സ്ഥാപനങ്ങൾ  
സാധാരണ ജനങ്ങളോട് കാണിക്കുന്ന വിവേചനം

2 (\*452) ശ്രീ. കെ. എസ്. ശബരീനാഥൻ:

ശ്രീ.വി. എസ്. ശിവകുമാർ:

ശ്രീ. റോജി. എം. ജോൺ:

ശ്രീ. ഹൈബി ഈഡൻ: താഴെ കാണുന്ന ചോദ്യങ്ങൾക്ക് സഹകരണവും

വിനോദസഞ്ചാരവും ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ സഹകരണ സംഘങ്ങളും ബാങ്കുകളും സാധാരണ ജനങ്ങൾക്ക് ഗുണകരമായ നിലയിൽ പ്രവർത്തിക്കുന്നതിന് എന്തൊക്കെ നടപടികളാണ് സ്വീകരിച്ചിട്ടുള്ളത്;

(ബി) വായ്പ നൽകുന്നതിലും കുടിശ്ശിക പിരിക്കുന്നതിലും സാധാരണക്കാരുടെ സഹകരണ സ്ഥാപനങ്ങൾ വിവേചനം കാണിക്കുന്നുവെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ;

(സി) എങ്കിൽ ഇത്തരം വിവേചനങ്ങൾ അവസാനിപ്പിക്കുന്നതിനും സഹകരണ മേഖലയെ സാധാരണക്കാരുടെയും പട്ടിണിപ്പാവങ്ങളുടെയും അത്താണിയാക്കുന്നതിനുമുള്ള നടപടി സ്വീകരിക്കുമോ;

(ഡി) കേരള ബാങ്കിന്റെ രൂപീകരണത്തോടെ സഹകരണ മേഖല കൂടുതൽ ശക്തിപ്പെടുമെന്നും സാധാരണക്കാരുടെ ആവശ്യങ്ങൾ നിറവേറ്റുവാൻ പ്രസ്തുത ബാങ്കിന്റെ രൂപീകരണത്തോടെ സാധിക്കുമെന്നും കരുതുന്നത് എന്തിനടിസ്ഥാനത്തിലാണെന്ന് വ്യക്തമാക്കാമോ?

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, (എ) സംസ്ഥാന സഹകരണ ബാങ്കിനെയും 14 ജില്ലാ സഹകരണ ബാങ്കുകളെയും സംയോജിപ്പിച്ച് ജനങ്ങൾക്കും സംസ്ഥാനത്തിനും ഏറെ പ്രയോജനകരമായ കേരള സഹകരണ ബാങ്ക് രൂപീകരിക്കുന്നതിനാവശ്യമായ നടപടികൾ ദ്രുതഗതിയിൽ സ്വീകരിച്ചുവരുന്നു.

ഈ സർക്കാർ അധികാരത്തിൽ വന്നതിനുശേഷം സാമൂഹ്യ സുരക്ഷാ പെൻഷൻ സഹകരണ സംഘങ്ങൾ വഴി ഗുണഭോക്താക്കളുടെ വീട്ടിൽ എത്തിക്കുന്ന പദ്ധതി നടപ്പിലാക്കുകയും ആറ് ഘട്ടങ്ങളിലായി പെൻഷൻ വിതരണം നടത്തുകയും ചെയ്തു. അപ്രകാരം ആറ് ഘട്ടങ്ങളിലായി ആകെ 4640.16 കോടി രൂപ വിതരണം

ചെയ്തിട്ടുണ്ട്.

കേരള സർക്കാർ നടപ്പിലാക്കുന്ന 'ഹരിതകേരളം' പദ്ധതിക്ക് പിന്തുണ നൽകി 'ഹരിതം സഹകരണം' എന്ന പേരിൽ ഒരു പദ്ധതി നടപ്പിലാക്കി. വൃക്ഷത്തെ നടൽ, ജൈവകൃഷി, മഴക്കുഴി നിർമ്മാണം തുടങ്ങി പാരിസ്ഥിതിക പ്രാധാന്യമുള്ള നടപടികൾ സ്വീകരിച്ചുവരുന്നു.

സംസ്ഥാനത്ത് അനുഭവപ്പെട്ട അരിയുടെ ക്ഷാമം പരിഹരിക്കുന്നതിനും പൊതുവിപണിയിലെ വിൽപ്പന വില പിടിച്ചുനിർത്തുന്നതിനുമായി കൺസ്യൂമർ ഫെഡിന്റെ നേതൃത്വത്തിൽ പ്രാഥമിക സഹകരണസംഘങ്ങളെക്കൂടി ഉൾപ്പെടുത്തി കൺസോർഷ്യം രൂപീകരിച്ചുകൊണ്ട് ഫലപ്രദമായി മാർക്കറ്റിൽ ഇടപെടുന്നതിനും ഇതുവഴി 680 അരിക്കടകൾ ആരംഭിച്ച് "സുവർണ്ണ മസൂരി" അരി കിലോയ്ക്ക് 25/- രൂപാ നിരക്കിൽ പൊതുവിപണിയിൽ വിൽപ്പന നടത്തി. കൺസ്യൂമർഫെഡിന്റെ നിരന്തരമായ വിപണി ഇടപെടലുകൾ നടന്നുവരുന്നുമുണ്ട്.

വായ്പ എടുത്ത് വിവിധ കാരണങ്ങളാൽ കാലങ്ങളായി മുടങ്ങിക്കിടക്കുന്ന വായ്പയിൽ ആനുകൂല്യങ്ങളോടെ തിരിച്ചടയ്ക്കുന്നതിന് നവകേരളീയം കുടിശ്ശിക നിവാരണം 2018 എന്ന പേരിൽ ഒറ്റത്തവണ തീർപ്പാക്കൽ പദ്ധതി നടപ്പാക്കി വരുന്നു.

ഓഹരി മൂലധനം, വായ്പ, സബ്സിഡി സഹായങ്ങൾ നൽകി പ്രാഥമിക സഹകരണ സംഘങ്ങളെയും/കൺസ്യൂമർ ഫെഡിനെയും, നീതിസ്റ്റോറുകൾ/നീതി മെഡിക്കൽ സ്റ്റോറുകൾ എന്നിവയെയും ശക്തിപ്പെടുത്തുന്നതിനുള്ള നടപടി സ്വീകരിച്ചിട്ടുള്ളതുവഴി നിത്യോപയോഗ സാധനങ്ങളും മരുന്നുകളും ജനങ്ങൾക്ക് ന്യായവിലയ്ക്ക് ലഭ്യമാക്കിവരുന്നു.

സംസ്ഥാനത്തെ പാവപ്പെട്ട ജനവിഭാഗങ്ങളുടെ നേട്ടം ലക്ഷ്യമിട്ടുള്ള നൂതന സംരംഭങ്ങൾ ആരംഭിക്കുന്നതിനായി മാതൃകാ സഹകരണ സംഘങ്ങൾക്ക് ധനസഹായം അനുവദിച്ചുകൊണ്ട് അവയുടെ പ്രവർത്തനങ്ങൾ പ്രോത്സാഹിപ്പിച്ചുവരുന്നുണ്ട്.

പശ്ചാത്തല വികസനവുമായി ബന്ധപ്പെട്ട വിപണനം, കാർഷിക സംസ്കരണം, ആരോഗ്യം തുടങ്ങിയ മേഖലകൾക്കുവേണ്ടിയുള്ള ആർ.ഐ.ഡി.എഫ്. ധനസഹായ പദ്ധതി നടപ്പിലാക്കി വരുന്നുണ്ട്.

കാർഷിക ഉൽപ്പാദനം വർദ്ധിപ്പിക്കുന്നതിനും കർഷകരെ പ്രോത്സാഹിപ്പിക്കുന്നതിനും കൃഷി വകുപ്പുമായി ചേർന്ന് ബ്ലോക്ക് പഞ്ചായത്ത് പരിധിയിൽപ്പെടുന്ന എല്ലാ ഗ്രാമപഞ്ചായത്തുകളിലെയും കാർഷിക പ്രവർത്തനങ്ങളെ ഏകോപിപ്പിക്കുന്നതിനായി സഹകരണ സ്ഥാപനങ്ങൾ ആരംഭിച്ച കർഷക സേവന

കേന്ദ്രങ്ങൾക്ക് ധനസഹായം നൽകി അതിന്റെ പ്രവർത്തനം വിപുലീകരിച്ചിട്ടുണ്ട്. കൃഷി വ്യാപനത്തിനായി മണ്ണ്, ജലപരിശോധനാ ലാബുകൾ സർക്കാർ ധനസഹായത്തോടെ നടപ്പിലാക്കിവരുന്നു.

റെയ്ഡ്കോ മുഖേന ഏറെ ഗുണകരമാകുംവിധം മിനി ആഗ്രോ ബസാറുകൾ, അഗ്രി ബസാറുകൾ, അഗ്രി ക്ലിനിക്കുകൾ, അഗ്രി ബിസിനസ് സെന്ററുകൾ എന്നിവ തുടങ്ങുന്നതിനായി റെയ്ഡ്കോയ്ക്ക് 15 കോടി രൂപ എൻ.സി.ഡി.സി. സഹായം അനുവദിച്ചിട്ടുണ്ട്. സംസ്ഥാനത്തെ പ്രാഥമിക കാർഷിക വായ്പാ സഹകരണ സംഘങ്ങളിൽ ആധുനിക സൗകര്യങ്ങൾ ഏർപ്പെടുത്തുന്നതിന്റെ ഭാഗമായി ഏകീകൃത സോഫ്റ്റ്‌വെയർ നടപ്പിലാക്കുന്നതിനുള്ള നടപടികൾ സ്വീകരിച്ചുവരുന്നു.

സംസ്ഥാനത്തെ കശുവണ്ടി മേഖലയിലെ പ്രതിസന്ധി പരിഹരിക്കുന്നതിനുള്ള പ്രവർത്തനങ്ങളുടെ ഭാഗമായി വിവിധ ജില്ലകളിൽ ഉൽപ്പാദിപ്പിക്കുന്ന കശുവണ്ടി സംഭരിച്ച് കശുവണ്ടി വികസന കോർപ്പറേഷൻ നൽകുന്നതിന് പ്രാഥമിക സഹകരണ സംഘങ്ങളെ ഏർപ്പെടുത്തുന്നതിനുള്ള നടപടികൾ സ്വീകരിച്ചു.

അക്ഷയ ഊർജ്ജ സംവിധാനങ്ങളുടെ ഉപയോഗം വ്യാപിപ്പിക്കുന്നതിന് ANERT-മായി ചേർന്ന് തദ്ദേശഭരണ സ്ഥാപനങ്ങൾ നടപ്പാക്കുന്ന പദ്ധതികളിൽ ഗുണഭോക്താവിന്റെ വിഹിതം വായ്പയായി നൽകുന്നതിന് പ്രാഥമിക ബാങ്കുകളെ



ചുമതലപ്പെടുത്തുന്നതിനുള്ള നടപടികൾ സ്വീകരിച്ചു.

കുറഞ്ഞ വിലയ്ക്ക് മലബാർ സിമന്റ് പൊതുവിപണിയിൽ ലഭ്യമാക്കുന്നതിനും അതുവഴി പൊതുമേഖലാ സ്ഥാപനമായ മലബാർ സിമന്റ് ലിമിറ്റഡിന്റെ ഉൽപ്പന്നമായ മലബാർ സിമന്റിന്റെ വിപണനം വിപുലമാക്കുന്നതിനും സഹകരണ സംഘങ്ങളെ മലബാർ സിമന്റ്സിന്റെ ഡീലർമാരായും സ്റ്റോക്കിസ്റ്റുകളായും ഏർപ്പെടുത്തുന്നതിനുമുള്ള മാർഗ്ഗനിർദ്ദേശങ്ങൾ നൽകിയിട്ടുണ്ട്.

സഹകരണ സ്ഥാപനങ്ങൾ മുഖേന പച്ചത്തേങ്ങ സംഭരണം പുനഃരാലോചിക്കുന്നതിന് കൃഷിവകുപ്പിന്റെ നേതൃത്വത്തിൽ ആരംഭിച്ചിട്ടുള്ള പ്രവർത്തനങ്ങൾ സഹകരണ വകുപ്പിന്റെ പങ്കാളിത്തത്തോടെ നടപ്പാക്കുന്നതിന് നടപടികൾ സ്വീകരിച്ചുവരുന്നു.

സഹകരണ സംഘങ്ങൾ മുഖേന നെല്ല് സംഭരണം നടത്തുന്നതിനുള്ള പദ്ധതി നിർദ്ദേശം പരിഗണനയിലാണ്.

കൺസ്യൂമർഫെഡിന്റെ അഴിമതി ഇല്ലായ്മ ചെയ്യുന്നതിനും സുതാര്യതകൊണ്ടു വരുന്നതിന്റെയും ഭാഗമായി ഇ-ടെണ്ടർ നടപ്പിലാക്കി. പ്രാഥമിക സഹകരണ സംഘങ്ങളിലെ പ്രതിനിധികളെ ഉൾപ്പെടുത്തി പർച്ചേസ് കമ്മിറ്റി വിപുലീകരിച്ചു. ചാർട്ടേഡ് അക്കൗണ്ടന്റ് സ്ഥാപനത്തിന്റെ നേതൃത്വത്തിൽ ഇന്റേണൽ ആഡിറ്റ്

വിഭാഗത്തിന് രൂപം നൽകി. ബിസിനസ് വർദ്ധിപ്പിക്കുന്നതിനാവശ്യമായ ഇടപെടൽ നടത്തുന്നതിന്റെ ഭാഗമായി സ്റ്റാൻഡ് മാർക്കറ്റ് ആരംഭിക്കുന്നതിനും ആഫീസ് സ്റ്റേഷനറി സാധനങ്ങൾ ന്യായവിലയ്ക്ക് ലഭ്യമാക്കുന്നതിനുമായി ഇ-ത്രിവേണികൾ ആരംഭിക്കുന്നതിനും വ്യക്തികൾക്ക് ഓൺലൈനായി സാധനങ്ങൾ വാങ്ങുന്നതിനും വീട്ടിലെത്തിക്കുന്നതിനുമായി ത്രിവേണികൾ ഓൺലൈൻ ട്രേഡിംഗ് ആരംഭിക്കുന്നതിനും നടപടികൾ ആരംഭിച്ചു. പ്രാഥമിക സഹകരണ സംഘങ്ങളുടെ നേതൃത്വത്തിൽ 2000 നീതി ഔട്ട്ലെറ്റും 1500 നീതി മെഡിക്കൽ സ്റ്റോറുകളും ആരംഭിക്കാൻ തീരുമാനിച്ചു നടപടികൾ നടന്നുവരുന്നു.

സഹകരണസംഘങ്ങളുടെ കൺസോർഷ്യം രൂപീകരിച്ച് കെ.എസ്.ആർ.ടി.സി. പെൻഷൻകാർക്ക് പ്രാഥമിക സഹകരണ സംഘങ്ങൾ മുഖേന പെൻഷൻ വിതരണം നടത്തിവരുന്നു.

8-ാമത് സഹകരണ കോൺഗ്രസ്സിന്റെ ഭാഗമായി കരട് സഹകരണ നയം അംഗീകരിച്ച് തുടർ നടപടികൾ സ്വീകരിച്ചുവരുന്നു. ഇപ്രകാരം സാധാരണ ജനങ്ങൾക്ക് ഗുണകരമായ നിലയിൽ വിവിധ പ്രവർത്തനങ്ങൾ സഹകരണ സംഘങ്ങളും ബാങ്കുകളും നടപ്പിലാക്കി വരുന്നു.

(ബി) അത്തരത്തിലുള്ള ആക്ഷേപങ്ങൾ ഒന്നുതന്നെ ശ്രദ്ധയിൽപ്പെട്ടിട്ടില്ല.

(സി) ബാധകമല്ല.

(ഡി) നിർദ്ദിഷ്ട ബാങ്ക് നിലവിൽ വരുമ്പോൾ ആവർത്തിത/ഇരട്ടിപ്പിന്റെ സ്വഭാവമുള്ള പല ചാർജ്ജുകളും ഒഴിവാക്കുകയോ കുറയ്ക്കുകയോ ചെയ്യാനാകും. കൂടാതെ പലിശ നിരക്കിൽ ഗണ്യമായ കുറവ് സാധ്യമാക്കും. ഇത് സഹകരണ ബാങ്കുകളുടെ വായ്പാ വിഹിതം വർദ്ധിപ്പിക്കുകയും വായ്പക്കാരുടെ പലിശ ബാധ്യത കുറയ്ക്കാൻ സഹായമാകുകയും ചെയ്യും. സഹകരണ ബാങ്കുകൾക്ക് നിലവിലുള്ള പല പരിമിതികളും സംയോജനത്തിലൂടെ മറി കടക്കാനാകും.

സംയോജനത്തിലൂടെ ബാങ്കിന്റെ ആസ്തി വർദ്ധിക്കുന്നതിനാൽ ബാങ്കിംഗ് മേഖലയിൽ മറ്റ് സ്ഥാപനങ്ങളുമായി ആരോഗ്യപരമായ മൽസരത്തിനും സംസ്ഥാനത്തിന്റെ വികസനം സാധ്യമാക്കുന്ന സുപ്രധാന പദ്ധതികൾക്ക് ധനസഹായം നൽകുവാനും പ്രസ്തുത ബാങ്കിന് കഴിയുമെന്ന് പ്രതീക്ഷിക്കുന്നു.

ശ്രീ. കെ. എസ്. ശബരീനാഥൻ: സർ, നമ്മുടെ ഓഫീസിൽ ഏറ്റവും കൂടുതൽ വരുന്നത് സഹകരണ ബാങ്കിൽ നിന്നും എടുത്ത ലോൺ തിരിച്ചടയ്ക്കാൻ സാധിക്കാത്തവരാണ്. പലിശയും പിഴപ്പലിശയും നമ്മൾ പറഞ്ഞാൽ കുറയ്ക്കുമെന്ന വിശ്വാസത്തിലാണ് ആളുകൾ വരുന്നത്. അങ്ങ് പറഞ്ഞതുപോലെ ഇന്ന് സർക്കാരിന്റെ കുടിശ്ശിക നിവാരണയജ്ഞം നടന്നുകൊണ്ടിരിക്കുകയാണ്. പല

കേസുകളും നമ്മൾ നേരിട്ട് പഠിക്കുമ്പോൾ സർക്കാർ ഇപ്പോൾ നൽകുന്ന പലിശയെക്കാളും പിഴപലിശയെക്കാളും കൂടുതൽ ഇളവുകൾ നൽകുകയാണെങ്കിൽ പല ആളുകൾക്കും ലോൺ ക്ലോസ് ചെയ്യാൻ കഴിയും. എന്റെ ചോദ്യം, കുടിശിക നിവാരണ യജ്ഞത്തിന്റെ ഭാഗമായി ഇനിയും കൂടുതൽ ഇളവുകൾ പ്രഖ്യാപിക്കാൻ സർക്കാർ തയ്യാറാകുമോ?

ശ്രീ. കടകംപള്ളി സുരേന്ദ്രൻ: സർ, ഇപ്രാവശ്യത്തെ നവകേരളീയം കുടിശിക നിവാരണം 2018 മറ്റേതുകാലത്തേക്കാളും കൂടുതൽ ആനുകൂല്യം നൽകിക്കൊണ്ടാണ് പ്രഖ്യാപിച്ചിട്ടുള്ളത്. നമുക്ക് പൊതുവായ തീരുമാനങ്ങൾ മാത്രമേ എടുക്കാൻ സാധിക്കൂ. അതാത് ബാങ്കുകൾക്ക് അവരുടെ പൊതു നന്മ ഫണ്ടിന്റെ സാധ്യത കൂടെ ഉപയോഗപ്പെടുത്തി അധികമായി എന്തെങ്കിലും തീരുമാനങ്ങൾ എടുക്കാൻ സാധിക്കും. ഇപ്പോഴുള്ള നമ്മുടെ പദ്ധതിയുടെ രൂപരേഖ പരിശോധിക്കുമ്പോൾ ഏത് കാലത്തേക്കാളും മെച്ചപ്പെട്ട ഒരു പദ്ധതിയാണ് നടപ്പിലാക്കിയിരിക്കുന്നത്.

ശ്രീ. കെ. എസ്. ശബരീനാഥൻ: സർ, കേരള ബാങ്കിന്റെ ചോദ്യത്തിൽ 'ഡി' പിരിവ് ഉത്തരത്തിൽ അങ്ങ് പറഞ്ഞ ഒരു ഭാഗം സഹകരണ ബാങ്കുകളുടെ സംയോജനത്തിലൂടെ കേരള ബാങ്കിന്റെ ആസ്തി വർദ്ധിക്കുന്നതിനാൽ ബാങ്കിംഗ് മേഖലയിലെ മറ്റ് സ്ഥാപനങ്ങളുമായി ആരോഗ്യകരമായ മത്സരം നടത്താൻ കഴിയും

എന്നാണ്. നിയമസഭയിൽ തന്നെ സ്റ്റേറ്റ് ബാങ്ക് ഓഫ് ട്രാവൻകൂറിനെ സ്റ്റേറ്റ് ബാങ്ക് ഓഫ് ഇന്ത്യയിൽ ലയിപ്പിക്കുന്ന പ്രമേയ ചർച്ചയിൽ നമ്മളെല്ലാവരും പങ്കെടുത്തതാണ്. ഒരു ഗവൺമെന്റ് പ്രമേയത്തിൽ സംസാരിച്ചപ്പോൾ സ്റ്റേറ്റ് ബാങ്ക് ഓഫ് ഇന്ത്യ പറഞ്ഞ വാദവും ഇതുതന്നെയാണ്. ഞാൻ അതിലേയ്ക്ക് കടക്കുന്നില്ല. എന്റെ ചോദ്യം, കേരള ബാങ്കിന്റെ അപേക്ഷ റിസർവ് ബാങ്കിന് നൽകിയിട്ടുണ്ടോ; ഓണത്തോടനുബന്ധിച്ച് കേരളാ ബാങ്ക് പ്രാവർത്തികമാക്കാൻ സാധിക്കുമെന്നാണ് അങ്ങ് പലവട്ടം പറഞ്ഞിട്ടുള്ളത്. ഓണത്തോടനുബന്ധിച്ച് ഈ ബാങ്കിന്റെ പ്രവർത്തനം ആരംഭിക്കാൻ സംസ്ഥാന സർക്കാരിന് സാധിക്കുമോ?

ശ്രീ. കടകംപള്ളി സുരേന്ദ്രൻ: സർ, കേരള ബാങ്ക് ഓണസമ്മാനമായി മലയാളിക്ക് സമ്മാനിക്കണമെന്നാണ് ആഗ്രഹിക്കുന്നത്. അതിന്റെ ഭാഗമായിട്ടുള്ള നടപടികൾ വളരെ വേഗത്തിൽ തന്നെ നടന്നുവരുകയാണ്. സംസ്ഥാന സഹകരണ ബാങ്കുകളും ജില്ലാ ബാങ്കുകളും ലയിപ്പിക്കുന്നതിനുവേണ്ടിയുള്ള അനുമതിക്കായി റിസർവ് ബാങ്കിനെ സമീപിച്ചിട്ടുണ്ട്. സംസ്ഥാനത്ത് പ്രവർത്തിക്കുന്ന സംസ്ഥാന സഹകരണ ബാങ്കിന് നിലവിൽ റിസർവ് ബാങ്കിന്റെ അനുമതിയുണ്ട്.

ശ്രീ. വി. എസ്. ശിവകുമാറിനുവേണ്ടി ശ്രീ. സണ്ണി ജോസഫ്: സർ, കാർഷിക വായ്പാ സംഘങ്ങളുടെ പ്രധാനപ്പെട്ട പ്രശ്നം കടബാധ്യതയാണെന്ന് എല്ലാവർക്കും

അറിയാം. അത് പരിഹരിക്കുന്നതിനാണ് കാർഷിക കടാശ്വാസ കമ്മീഷനെ നിയോഗിച്ചത്. ആ കമ്മീഷന്റെ ഉത്തരവനുസരിച്ച് ആശ്വാസം ലഭിക്കുന്ന കർഷകർക്ക് നൽകുന്ന തുകയ്ക്ക് പകരമായി ഗവൺമെന്റ് സഹകരണ സംഘങ്ങൾക്ക് തിരിച്ചുനൽകണം. അത്തരത്തിൽ ധാരാളം തുക കുടിശ്ശികയായി നിൽക്കുന്നുണ്ട്. കോടിക്കണക്കിന് രൂപ കിട്ടാത്ത സഹകരണ സംഘങ്ങളുണ്ട്. മറ്റൊരു പ്രധാനപ്പെട്ട വിഷയം, 18-1-2007-ന് കുടിശ്ശികയായവർക്ക് മാത്രമേ കടാശ്വാസത്തിനായി അപേക്ഷിക്കാൻ സാധിക്കൂ. ഈ തീയതി നിശ്ചയിച്ചിട്ട് പതിനൊന്ന് വർഷം കഴിഞ്ഞിരിക്കുന്നു. ആ തീയതി നീട്ടി 18-1-2007-ന് ശേഷവും വായ്പകളിൽ കുടിശ്ശിക വന്നിട്ടുള്ളവർക്ക് കടാശ്വാസ കമ്മീഷന്റെ പ്രവർത്തനാനുകൂല്യം ലഭിക്കത്തക്കവിധത്തിൽ പുതിയ ഉത്തരവ് പുറപ്പെടുവിക്കാൻ ഗവൺമെന്റ് തയ്യാറാകുമോ?

ശ്രീ. കടകംപള്ളി സുരേന്ദ്രൻ: സർ, കഴിഞ്ഞ ദിവസം ഇത്തരത്തിലുള്ള ഒരു ചോദ്യത്തിൽ ബഹുമാനപ്പെട്ട കൃഷിവകുപ്പുമന്ത്രി മറുപടി പറഞ്ഞിട്ടുണ്ട്. അക്കാര്യം പരിശോധനയിലാണ്.

ശ്രീ. റോജി എം. ജോൺ: സർ, നിർദ്ദിഷ്ട കേരള ബാങ്ക് മലയാളികൾക്ക് ഒരു ഓണസമ്മാനമാണ് എന്നാണ് താങ്കൾ സൂചിപ്പിച്ചത്. അതൊരു

ഓണത്തല്ലാകാതിരിക്കട്ടെ എന്ന് ഞങ്ങൾ ആശംസിക്കുന്നു. ഇതിന്റെ ലൈസൻസുമായി ബന്ധപ്പെട്ടുകൊണ്ട് ഒരു സംശയം പറയാം. നമുക്കറിയാം ജാർഖണ്ഡ് സംസ്ഥാനം രൂപീകൃതമായപ്പോൾ സ്വാഭാവികമായും ഒരു പുതിയ ബാങ്ക് അവിടെ രൂപീകരിക്കേണ്ടതായിട്ടുണ്ടായിരുന്നു. 10 വർഷം കഴിഞ്ഞിട്ടും അതിന്റെ ലൈസൻസ് ഇതുവരെ ലഭിക്കേണ്ട നടപടികൾ ആയിട്ടില്ല. അത് കോടതിയിൽ കേസുകൊണ്ടായി കിടക്കുകയാണ്. അതുകൊണ്ട് നമുക്ക് ലൈസൻസ് കിട്ടുന്നതിനുവേണ്ടിയുള്ള എല്ലാ മുൻകരുതലുകളും കൃത്യമായി സ്വീകരിച്ചിട്ടുണ്ടോ; അതുപോലെ തന്നെ ഏതൊക്കെ സംസ്ഥാനങ്ങളിലാണ് റൂ ടയർ, റീ ടയർ സംവിധാനങ്ങൾ നിലനിൽക്കുന്നതെന്നും അതിന്റെ ദൃഷ്ട്യവശങ്ങളെക്കുറിച്ചും ഗുണഫലങ്ങളെക്കുറിച്ചും കൃത്യമായ പഠനം നടത്തിയിട്ടുണ്ടോ; അല്ലെങ്കിൽ ഏതൊക്കെ സംസ്ഥാനങ്ങളിലാണ് റൂ ടയർ, റീ ടയർ സംവിധാനങ്ങൾ നിലനിൽക്കുന്നതെന്ന് പറയാമോ?

ശ്രീ. കടകംപള്ളി സുരേന്ദ്രൻ: സർ, ലൈസൻസിനെ സംബന്ധിച്ച്

പറയുമ്പോൾ സഹകരണ ബാങ്ക് നിലവിൽ തന്നെ റിസർവ് ബാങ്കിന്റെ ലൈസൻസോടുകൂടി പ്രവർത്തിക്കുന്ന ബാങ്കാണ്. സംസ്ഥാന സഹകരണ ബാങ്കും ജില്ലാ ബാങ്കുകളും കൂടി ലയിച്ച് ഒരു ബാങ്ക് രൂപീകരിക്കും. അതായിരിക്കും കേരളം

ബാങ്കായി മാറുന്നത്. അതുകൊണ്ട് പുതിയ ലൈസൻസിന്റെ പ്രശ്നം ഇപ്പോൾ ഉദിക്കുന്നില്ല. റൂ ടയർ സിസ്റ്റത്തിലേക്ക് ചെറിയ സംസ്ഥാനങ്ങൾ മാറണമെന്നുള്ളത് ദീർഘകാലമായുള്ള കേന്ദ്രഗവൺമെന്റിന്റെ വിവിധ കമ്മീഷനുകളുടെ നിർദ്ദേശമാണ്. അതിന്റെ അടിസ്ഥാനത്തിൽ പല സംസ്ഥാനങ്ങളും റൂ ടയർ സിസ്റ്റത്തിലേക്ക് മാറുന്നതിനുവേണ്ടിയുള്ള നീക്കങ്ങളിലാണ്. മഹാരാഷ്ട്ര, ഉത്തർപ്രദേശ്, പഞ്ചാബ് തുടങ്ങിയ സംസ്ഥാനങ്ങൾ നമ്മുടെ സംസ്ഥാനം സ്വീകരിച്ച മാതൃക പിന്തുടരാൻ ശ്രമിക്കുകയാണ്. ഇതാണ് എനിക്ക് സൂചിപ്പിക്കാനുള്ളത്.

ശ്രീ. ഹൈബി ഈഡൻ: സർ, പല സഹകരണ ബാങ്കുകളെയും മറയാക്കി ബിസിനസ് നടത്തുന്നത് വലിയ റിയൽ എസ്റ്റേറ്റ് മാഫിയകളാണ്. ഇവർ ഭീമമായ തുക ഈ ബാങ്കുകളിൽ നിന്നെല്ലാം കടമെടുക്കുകയാണ്. സാധാരണക്കാരന്റെ ലോൺ തിരിച്ചടവ് മുടങ്ങുമ്പോൾ അത് ജപ്തി ചെയ്യാൻ വലിയ ഉത്സാഹമാണ് സഹകരണ ബാങ്കുകൾ കാണിക്കുന്നത്. പക്ഷെ ഇവർക്ക് എല്ലാ സൗകര്യങ്ങളും ചെയ്തുകൊടുക്കുന്നത് പരിശോധിക്കാനുള്ള എന്തെങ്കിലും ഒരു സംവിധാനം സഹകരണ വകുപ്പിനുണ്ടോ; അതിന് എന്തെങ്കിലും നടപടികൾ നാളിതുവരെ സ്വീകരിച്ചിട്ടുണ്ടോ?

ശ്രീ. കടകംപള്ളി സുരേന്ദ്രൻ: സർ, അങ്ങ് പറഞ്ഞ തരത്തിലുള്ള



ആക്ഷേപങ്ങൾ യഥാർത്ഥത്തിൽ വകുപ്പിന്റെ ശ്രദ്ധയിൽപ്പെട്ടിട്ടില്ല. ബാങ്കുകളിൽ നിന്നും വായ്പ എടുക്കുന്നവർ തിരിച്ചടക്കുന്ന കാര്യത്തിൽ വീഴ്ച വരുത്തുന്നത് വകുപ്പിന്റെ ശ്രദ്ധയിൽപ്പെട്ടിട്ടുണ്ട്. അത് ഗവൺമെന്റിന്റെ മുന്നിലുണ്ട്. ആ വീഴ്ച വരുത്തുന്നവർക്കെതിരെ കർശന നടപടികൾ സ്വീകരിച്ചുകൊണ്ടിരിക്കുകയാണ്.

ശ്രീ. കെ. ഡി. പ്രസേനൻ: സർ, സാധാരണ ജനങ്ങളോടുള്ള വിവേചനം മാത്രമല്ല, പല പ്രമാണി സഹകരണ സംഘങ്ങളും സാധാരണ സംഘങ്ങളോടും സഹകരണ പ്രസ്ഥാനത്തോടും ഇതേ വിവേചനമാണ് സ്വീകരിക്കുന്നത്. സംസ്ഥാനത്തെ പല താലൂക്കുകളിലും ലേബർ കോൺട്രാക്ട് സൊസൈറ്റികളുണ്ട്. അതുപോലെ തന്നെ ജില്ലകളിൽ പലയിടത്തും നല്ല പ്രിന്റിംഗ് പ്രസ്സുകളുണ്ട്. നമ്മുടെ സഹകരണ സംഘങ്ങളുടെ നിർമ്മാണ ആവശ്യങ്ങൾ പൂർണ്ണമായും അതാത് താലൂക്കുകളിൽ ലേബർ സഹകരണ സംഘങ്ങൾ ഉണ്ടെങ്കിൽ അവരെ ഏൽപ്പിക്കണം എന്നുള്ള നിർദ്ദേശം നൽകാനാകുമോ; അതുപോലെ തന്നെ പ്രിന്റിംഗ് ആവശ്യങ്ങൾ പൂർണ്ണമായും പ്രിന്റിംഗ് സഹകരണ സംഘങ്ങളെ ഏൽപ്പിക്കണമെന്ന നിർദ്ദേശം നൽകാൻ ഉദ്ദേശിക്കുന്നുണ്ടോ ?

ശ്രീ. കടകംപള്ളി സുരേന്ദ്രൻ: സർ, അത്തരമൊരു നിർദ്ദേശം നൽകാൻ നമുക്ക് സാധിക്കില്ല. പ്രിന്റ് ചെയ്യുന്നയാളുകളുടെ താൽപ്പര്യമാണ് ഏറ്റവും

പ്രധാനമായിട്ടുള്ളത്. ഏറ്റവും നന്നായി പ്രിന്റ് ചെയ്യുകിട്ടണമെന്ന് താൽപ്പര്യമുള്ളവർ ഏറ്റവും നന്നായി വിലകുറച്ച് പ്രിന്റ് ചെയ്തുകൊടുക്കുന്ന സ്ഥാപനങ്ങളെ സമീപിക്കും. അങ്ങനെയൊരു നിർദ്ദേശം കൊടുക്കാൻ വിഷമമാണ്.

ശ്രീ. അബ്ദുൽ ഹമീദ്. പി.: സർ, സഹകരണ മേഖലയിലെ നിക്ഷേപം

ഏകദേശം ഒരു ലക്ഷത്തി അയ്യായിരം കോടി രൂപയാണെന്നാണ് കണക്ക്. പക്ഷേ കേരളത്തിൽ കാർഷിക വായ്പ നൽകുന്നത് 6 ശതമാനം പലിശയ്ക്ക് മാത്രമാണ്. അതിന് പ്രധാനപ്പെട്ട കാരണം നമ്മുടെ റേറ്റ് ഓഫ് ഇന്ററസ്റ്റ് എന്നാണ് ഞാൻ മനസ്സിലാക്കുന്നത്. വാണിജ്യ ബാങ്കുകളൊക്കെ 3-4 ശതമാനം പലിശയ്ക്ക് സ്വർണ്ണം പണയം വച്ച് കാർഷിക വായ്പ വ്യാപകമായി കൊടുത്തുകൊണ്ടിരിക്കുന്നുണ്ട്. ഇത് ലളിതവൽക്കരിച്ച് നമ്മുടെ പ്രൈമറി ബാങ്കുകളുടെ കപ്പാസിറ്റിക്ക് അനുസരിച്ച് റേറ്റ് ഓഫ് ഇന്ററസ്റ്റിൽ മാറ്റം വരുത്തി ആകർഷകമായ തരത്തിൽ വായ്പ കൊടുക്കാൻ തയ്യാറാകുകയാണെങ്കിൽ കുറെ പണം അങ്ങനെ വായ്പ കൊടുക്കാൻ സാധിക്കും. പ്രൈമറി ബാങ്കിലെ നിക്ഷേപം മാത്രം ഏകദേശം 85,000 കോടി രൂപയാണ്. ഇപ്പോൾ ഗവൺമെന്റ് ഒരു ഡെപ്പോസിറ്റ് മൊബിലൈസേഷൻ അനൗൺസ് ചെയ്തിട്ടുണ്ട്. 5000 കോടി രൂപയാണ് നമ്മുടെ സ്റ്റേറ്റിന്റെ ടാർജ്ജ്. പല സർവ്വീസ് കോ-ഓപ്പറേറ്റീവ് ബാങ്കുകളും ഡെപ്പോസിറ്റ് ക്യാൻവാസ് ചെയ്യാൻ തന്നെ

മടിക്കുകയാണ്. കാരണം ഡെപ്യൂസിറ്റ് ക്യാൻവാസിംഗ് അവർക്ക് നഷ്ടമാണ്. അവർ ഡെപ്യൂസിറ്റ് സമാഹരിച്ചുകഴിഞ്ഞാൽ കുറഞ്ഞ പലിശയ്ക്കാണ് ഡിസ്ട്രിക്ട് കോ-ഓപ്പറേറ്റീവ് ബാങ്കിൽ നിക്ഷേപം കൊടുക്കുന്നത്. അതുകൊണ്ട് ഈ മേഖലയിൽ വളരെ അത്യാവശ്യമായി ചെയ്യേണ്ട ഒരു സമീപനം - റേറ്റ് ഓഫ് ഇന്ററസ്റ്റ് കുറയ്ക്കുക, ബാങ്കുകളുടെ ക്യാസിറ്റിക്ക് അനുസരിച്ച് വായ്പ കൊടുക്കാനുള്ള സംവിധാനം എന്നിവ ഏർപ്പെടുത്തുന്ന കാര്യം ആലോചിച്ചുകൂടേ എന്നാണ് എന്റെ ചോദ്യം.

ശ്രീ. കടകംപള്ളി സുരേന്ദ്രൻ: സർ, കാർഷിക വായ്പയ്ക്ക് പ്രാധാന്യം കൊടുക്കണം എന്നുള്ളതാണ് ഗവൺമെന്റിന്റെ സമീപനം. 70 ശതമാനത്തിലേക്കിലും അത് വർദ്ധിപ്പിക്കാൻ പടിപടിയായി സാധിക്കണമെന്നുള്ള നിലയിലുള്ള സമീപനം സ്വീകരിക്കാനാണ് ഗവൺമെന്റ് ആഗ്രഹിക്കുന്നത്. റേറ്റ് ഓഫ് ഇന്ററസ്റ്റ് കുറയ്ക്കുക എന്നത് എങ്ങനെയാണ് നടപ്പിലാക്കുന്നതെന്ന് ആലോചിച്ച് ചെയ്യാവുന്നതാണ്.

ശ്രീ. വി. ആർ. സുനിൽ കുമാർ: സർ, സഹകരണ സംഘങ്ങളുടെ ലാഭവിഹിതത്തിൽ ഒരു പ്രത്യേക ശതമാനം ജീവകാരുണ്യ പൊതുജനസേവന പ്രവർത്തനത്തിനായി മാറ്റിവയ്ക്കാമോ?

ശ്രീ. കടകംപള്ളി സുരേന്ദ്രൻ: സർ, നിലവിൽ അത് ചെയ്യുന്നുണ്ട്. ഒരു പൊതുനന്മ ഫണ്ടുണ്ട്. മിക്കവാറും എല്ലാ സഹകരണസംഘങ്ങളും പൊതുനന്മ

ഫണ്ടിൽ നിന്നും ആ പ്രദേശത്തെ ജനങ്ങൾക്ക് ഗുണകരവും സഹായകരവുമായിട്ടുള്ള പദ്ധതി പ്രവർത്തനങ്ങൾ നടത്തുന്നുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, നമ്മുടെ സഹകരണ പ്രസ്ഥാനത്തിൽ

ഇപ്പോൾ കുടിശ്ശിക നിവാരണത്തിനുവേണ്ടിയുള്ള പദ്ധതി നടപ്പാക്കിക്കൊണ്ടിരിക്കുകയാണ്. അതിനുവേണ്ടി ഇപ്പോൾ അവർ

ചെയ്യുകൊണ്ടിരിക്കുന്ന കുറുക്കുവഴി നേരെ ഈ തുകയൊക്കെ അങ്ങ് കൊടുക്കുക, അവരോട് നേരിട്ട് ഓഫീസിലേക്ക് പോകാൻ പറയുക, അവിടെ

പോയികഴിയുമ്പോൾ ഇതേ കുടിശ്ശിക പലിശയും പിഴപ്പലിശയുമടക്കം വീണ്ടും പുതിയൊരു കുടിശ്ശികയായി വേറൊരു കടമായി നിൽക്കുകയാണ്. ഇത്

മാർവാഡികൾ ചെയ്യുകൊണ്ടിരിക്കുന്ന നടപടിയാണ്. അങ്ങ് അറിഞ്ഞിട്ടില്ല എന്നു ഞാൻ വിശ്വസിക്കുകയാണ്. കാരണം ഇത് ഒരിക്കലും ശരിയായ കാര്യമല്ല.

പാവപ്പെട്ട കർഷകരുടെ കയ്യിൽ നിന്നും ഇതുപോലെ ഞെക്കിപ്പിഴിഞ്ഞ് പണം വാങ്ങുമ്പോൾ നേരത്തെ ഇവിടെ സൂചിപ്പിച്ചതുപോലെ സമ്പന്നൻമാരായിട്ടുള്ള

ആളുകൾ 400-500 കോടി രൂപ സഹകരണ പ്രസ്ഥാനത്തിൽ നിന്നും എടുത്തിട്ടുണ്ട്.

ആളുകളുടെ പേര് പറഞ്ഞ് ആക്ഷേപിക്കാൻ കഴിയാത്തതുകൊണ്ട് ഞാൻ ആ സ്ഥാപനങ്ങളുടെ പേര് പറയുന്നില്ലെന്നുള്ളൂ. പേര് പറയാതെ തന്നെ ജനങ്ങൾക്ക്

അറിയുകയും ചെയ്യാം. ഇതുപോലെയുള്ള ആളുകളെ തിരഞ്ഞെടുക്കിപ്പിഴിഞ്ഞ് വീണ്ടും കടക്കാരാക്കിക്കൊണ്ടിരിക്കുന്ന നടപടി ശരിയാണോ; ആ നടപടിക്കെതിരായി ഗവൺമെന്റ് എന്ത് കാര്യങ്ങളാണ് ചെയ്തിട്ടുള്ളത്; എന്ത് നടപടി സ്വീകരിക്കും?

ശ്രീ. കടകംപള്ളി സുരേന്ദ്രൻ: സർ, ബഹുമാനപ്പെട്ട അംഗം പറഞ്ഞ കാര്യം ഏത് ബാങ്കിലാണ് നടക്കുന്നതെന്ന് എനിക്കറിയില്ല. നമ്മുടെ സംസ്ഥാനത്ത് വായ്പകൾ പുതുക്കി വയ്ക്കുന്ന സമ്പ്രദായം ബാങ്കുകളിൽ സ്വാഭാവികമായും നടക്കുന്ന കാര്യമാണ്. അതാണ് അങ്ങ് സൂചിപ്പിക്കുന്നതെന്നാണ് എനിക്ക് തോന്നുന്നത്. അത് യഥാർത്ഥത്തിൽ ബുദ്ധിമുട്ട് ഉണ്ടാക്കുന്ന കാര്യം തന്നെയാണ്. പാവപ്പെട്ട കൃഷിക്കാരന്റെ കടബാധ്യത വർദ്ധിക്കുന്ന കാര്യം തന്നെയാണ്. അത് എങ്ങനെയാണ് നമുക്ക് പരിഹരിക്കാൻ സാധിക്കുന്നത്; വായ്പകൾ പുതുക്കി വയ്ക്കുക എന്നുപറയുന്നത് സാധാരണഗതിയിലുള്ള ഒരു സംഭവം മാത്രമാണ്. അത് പുതുക്കി വയ്ക്കാതിരിക്കാൻ ആവശ്യമായ നടപടികളാണ് സ്വീകരിക്കേണ്ടത്.

ശ്രീ. വി. ജോയി: സർ, അടുത്ത കാലത്തായി സഹകരണ സ്ഥാപനങ്ങളിലെ സ്വർണ്ണപ്പണയ വായ്പയുമായി ബന്ധപ്പെട്ട കുറെ ആക്ഷേപങ്ങൾ വന്നിരുന്നു. ഗവൺമെന്റ് അത് സീരിയസ്സായി അന്വേഷിക്കാൻ തീരുമാനിച്ചിരുന്നു. അതുമായി ബന്ധപ്പെട്ട് റിപ്പോർട്ടുകളോ, അന്വേഷണവുമായി ബന്ധപ്പെട്ട വിവരങ്ങളോ

നൽകാൻ സാധിക്കുമോ?

ശ്രീ. കടകംപള്ളി സുരേന്ദ്രൻ: സർ, ഏതാനും ചില ബാങ്കുകളിൽ സ്വർണ്ണപ്പണയ വായ്പയുമായി ബന്ധപ്പെട്ട് വന്ന പ്രശ്നത്തിന്റെ അടിസ്ഥാനത്തിൽ ഒരു ഭൗതിക പരിശോധന നടത്തണമെന്ന് ഗവൺമെന്റ് നിശ്ചയിച്ചിട്ടുണ്ടായിരുന്നു. 09-03-2018 വരെയുള്ള കണക്ക് ലഭ്യമായിട്ടുണ്ട്. 279 ബാങ്കുകളിലാണ് ഭൗതിക പരിശോധന പൂർത്തീകരിച്ചത്. ഓരോ ബാങ്കിലും കോടിക്കണക്കിന് രൂപയുടെ സ്വർണ്ണമാണ് പണയമായി ഇരിക്കുന്നത്. അതെല്ലാം പരിശോധിച്ചതീരാൻ കുറച്ചുകൂടി സമയമെടുക്കും. ഏതായാലും 279 ബാങ്കുകളിൽ പരിശോധന പൂർത്തീകരിച്ചപ്പോൾ ക്രമക്കേടുകൾ ഒന്നും തന്നെ റിപ്പോർട്ട് ചെയ്യപ്പെട്ടിട്ടില്ല എന്നുള്ളതാണ് സന്തോഷകരമായിട്ടുള്ള കാര്യം.

ശ്രീ. കെ. മുരളീധരൻ: സർ, കേന്ദ്രഗവൺമെന്റിന് നമ്മളോടുള്ള സ്റ്റാന്റ് എന്താണെന്ന് അങ്ങേയ്ക്കറിയാം. കേരളത്തിനെ സാമ്പത്തികമായി ഞെരുക്കാൻ പറ്റുന്ന എല്ലാ സന്ദർഭങ്ങളും അവർ പ്രയോജനപ്പെടുത്തും. കേരളാ ബാങ്കായി ഇത് മാറ്റുമ്പോൾ ഭാവിയിൽ എന്തെങ്കിലും കാരണവശാൽ അതിന് റിസർവ് ബാങ്കിന്റെ അംഗീകാരം ലഭിക്കാതെ വന്നാൽ തുടർ നടപടികളെക്കുറിച്ച് ഗവൺമെന്റ് എന്തെങ്കിലും ആലോചിച്ചിട്ടുണ്ടോ; കാരണം റിസർവ് ബാങ്ക് എന്നുപറഞ്ഞാൽ

നമുക്കറിയാം കേന്ദ്രഗവൺമെന്റിന്റെ നിയന്ത്രണിലുള്ളതാണ്. അതുകൊണ്ട് നമ്മളെ ട്രോഹിക്കാൻ അവർ സ്റ്റാന്റ് എടുക്കുമ്പോൾ ഒരു ബദൽ മാർഗ്ഗം അങ്ങയുടെ മനസ്സിലുണ്ടോ?

ശ്രീ. കടകംപള്ളി സുരേന്ദ്രൻ: സർ, നമ്മൾ വളരെ പോസിറ്റീവായാണ് ഇക്കാര്യങ്ങൾ ചിന്തിച്ചുകൊണ്ടിരിക്കുന്നത്. ഇപ്പോൾ അങ്ങനെയൊരു നിലപാടിനെക്കുറിച്ച് ആലോചിക്കേണ്ടതില്ല. അങ്ങനെയൊരു ഘട്ടം വരികയാണെങ്കിൽ നമുക്ക് അതിനെക്കുറിച്ച് ആലോചിക്കാം.

നോട്ടുനിരോധനം ഏൽപ്പിച്ച ആഘാതം സൃഷ്ടിച്ച പ്രതിസന്ധി

- 3 (\*453) ശ്രീ. എ. എൻ. ഷംസീർ:
- ശ്രീ. ബി. സത്യൻ:
- ശ്രീ. പി. വി. അൻവർ:
- ശ്രീ. ജോർജ് എം. തോമസ്: താഴെ കാണുന്ന ചോദ്യങ്ങൾക്ക്

ധനകാര്യവും കയറും വകുപ്പുമന്ത്രി സദയം മറുപടി നൽകുമോ;

(എ) മുൻ സർക്കാരിന്റെ നയം മൂലം സാമ്പത്തിക പ്രതിസന്ധി നേരിടുന്ന സംസ്ഥാന സമ്പദ്വ്യവസ്ഥയുടെ മേൽ കേന്ദ്ര സർക്കാരിന്റെ നോട്ടുനിരോധനം പോലുള്ള നടപടികൾ ഏൽപ്പിച്ച ആഘാതം സൃഷ്ടിച്ച പ്രതിസന്ധി തരണംചെയ്ത് വികസനം സാധ്യമാക്കുന്നതിനായി ആവിഷ്കരിച്ചിട്ടുള്ള വികസന തന്ത്രം അറിയിക്കാമോ;

(ബി) ധന ദൃശീകരണമെന്ന പേരിൽ ധന ഉത്തരവാദിത്ത നിയമം കേന്ദ്രം കർശനമാക്കുകയും റവന്യൂ കമ്മി ഇല്ലാതാക്കുക എന്നതിലുപരി ധനകമ്മി കുറയ്ക്കുകയെന്ന അശാസ്ത്രീയ സമീപനവും വികസന പ്രവർത്തനങ്ങൾക്കായുള്ള കടമെടുപ്പിനെ എങ്ങനെ ബാധിക്കും;

(സി) ഓരോ വികസന പദ്ധതിക്കും വർഷം തോറും ചെലവഴിക്കുന്ന തുക സംബന്ധിച്ചും അതുവഴി ഉണ്ടാക്കാൻ സാധ്യമാകുന്ന ഭൗതിക നേട്ടങ്ങളും പ്രത്യാഘാതങ്ങളും തുടർച്ചയായി വിലയിരുത്തുന്ന ഫലാധിഷ്ഠിത വികസന തന്ത്രം ആവിഷ്കരിക്കാൻ ഉദ്ദേശിക്കുന്നുണ്ടോയെന്ന് വെളിപ്പെടുത്തുമോ?

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ,

(എ) അഴിമതിയും ധനകാര്യ കെടുകാര്യസ്ഥതയും ധൂർത്തും നിമിത്തം സമ്പദ്ഘടന അടിമുടി താറുമാറായിരിക്കുന്ന അവസ്ഥയിലാണ് മുൻസർക്കാർ വരുത്തിവച്ച ഭീമമായ സാമ്പത്തിക ബാധ്യതയും ഏറ്റെടുത്തുകൊണ്ട് ഈ സർക്കാർ അധികാരമേൽക്കുന്നത്. കേന്ദ്ര സർക്കാരിന്റെ നോട്ട് നിരോധനമടക്കമുള്ള വികലമായ നയങ്ങളുടെയും വേണ്ടത്ര അവധാനതയില്ലാതെ നടപ്പിലാക്കിയ ചരക്ക് സേവന നികുതിയുടെയും ഫലമായി മേൽ പ്രതിസന്ധി കൂടുതൽ സങ്കീർണ്ണവും ഗുരുതരവുമാകുകയുണ്ടായി. സാമ്പത്തിക മാന്ദ്യത്തിന് സമാനമായ ടി



പ്രതിസന്ധിയിടയിലും വികസന ക്ഷേമ പ്രവർത്തനങ്ങളിൽ ഒരു വിധത്തിലുമുള്ള കുറവ് വരുത്തുവാൻ സർക്കാർ ഉദ്ദേശിക്കുന്നില്ല. സാമ്പത്തിക അച്ചടക്കം കർശനമായി പാലിച്ചും അഴിമതിയും ധൂർത്തും ഒഴിവാക്കിയും നികുതിപിരിവ് ഊർജ്ജിതപ്പെടുത്തിയും നികുതിയേതരവരുമാനം വർദ്ധിപ്പിച്ചും ടി പ്രതിസന്ധിയെ തരണം ചെയ്യുകയെന്നതാണ് സർക്കാരിന്റെ നയം. ടി നയം നടപ്പിലാക്കുന്നതിന്റെ ഭാഗമായി ഹ്രസ്വകാല, ദീർഘകാല അടിസ്ഥാനത്തിൽ നടപടികൾ സ്വീകരിച്ചുവരുന്നു.

നോട്ട് അസാധുവാക്കലിനോടനുബന്ധിച്ച് ട്രഷറി ഇടപാടുകൾക്കുണ്ടായിരുന്ന പ്രതിബന്ധങ്ങൾ പരിഹരിക്കുന്നതിന്, റിസർവ് ബാങ്ക് പുറപ്പെടുവിച്ച ഉത്തരവുകൾക്ക് വിധേയമായി, അടിയന്തര നടപടികൾ സ്വീകരിച്ചിരുന്നു. നോട്ട് പിൻവലിച്ചതിന്റെ ഫലമായുണ്ടായ കുറവ് ക്ഷാമം ലഘൂകരിക്കുവാൻ ഇതു മൂലം സാധിച്ചു.

നോട്ട് റദ്ദാക്കലിന്റെ ദുരിതം ലഘൂകരിക്കുന്നതിനായി പ്ലാനേഷൻ തൊഴിലാളികളുടെ കൂലി ട്രഷറി സേവിംഗ്സ് ബാങ്കിലൂടെ നൽകുന്നതിനായി ജില്ലാ കളക്ടർമാർക്ക് പലിശ രഹിത പ്രത്യേക റ്റി.എസ്.ബി. അക്കൗണ്ട് തുറന്നുകൊണ്ട് പ്ലാനേഷൻ തൊഴിലാളികളുടെ കൂലി നൽകുന്നതിന് നിർദ്ദേശം നൽകി.

പ്രാഥമിക സഹകരണ സംഘങ്ങളിൽ അക്കൗണ്ട് ഉള്ളവർക്ക് പണം പിൻവലിക്കാൻ കഴിയാതെ വന്നതിന് താൽക്കാലിക പരിഹാരമുണ്ടാക്കാനായി എല്ലാ പ്രാഥമിക സഹകരണ സംഘം അംഗങ്ങൾക്കും ഓരോ മിറർ അക്കൗണ്ട് ബന്ധപ്പെട്ട ജില്ലാ സഹകരണ ബാങ്കിൽ തുറക്കുന്നതിനുള്ള സൗകര്യം ഉണ്ടാക്കി.

സർക്കാരിന്റെ നയപരമായ നടപടികളിലൂടെ ജനങ്ങളുടെ ബുദ്ധിമുട്ട് പരിഹരിക്കുന്നതിനോടൊപ്പം, സർക്കാർ സ്വതന്ത്രമായ ഇടപെടലിലൂടെ കറൻസി രഹിത ധനവ്യവഹാരങ്ങൾ വാണിജ്യ ബാങ്കുകളിലും സഹകരണ ബാങ്കുകളിലും വർദ്ധിപ്പിക്കുന്നതിനുള്ള ശ്രമങ്ങൾ നടത്തി.

കറൻസി പിൻവലിക്കൽ ബഡ്ജറ്റിന്മേൽ സൃഷ്ടിച്ച പ്രത്യാഘാതങ്ങൾ പരിഹരിക്കുന്ന തരത്തിൽ പദ്ധതി ചെലവുകൾ നിശ്ചിത ലക്ഷ്യത്തിൽ നിലനിർത്താനാവശ്യമായ നടപടികൾ സ്വീകരിച്ചുവരുന്നു.

തദ്ദേശസ്വയംഭരണ സ്ഥാപനങ്ങളിൽ ഇ-പേയ്മെന്റ് സംവിധാനം നടപ്പിലാക്കിവരുന്നു.

സംസ്ഥാന ട്രഷറിയിൽ ഇന്റഗ്രേറ്റഡ് ഫിനാൻഷ്യൽ മാനേജ്മെന്റ് സിസ്റ്റം (ഐ.എഫ്.എം.എസ്.) നടപ്പിലാക്കി. ട്രഷറി സേവിംഗ്സ് ബാങ്കിംഗിനായുള്ള കോർബാങ്കിംഗ് സിസ്റ്റം എല്ലാ ട്രഷറികളിലും പൂർത്തിയാക്കി.

കോർ-ബാങ്കിംഗ് നെറ്റ്‌വർക്ക് ഉൾപ്പെടെയുള്ള എല്ലാ ആധുനിക ബാങ്കിംഗ് സൗകര്യങ്ങളോടുകൂടി വരും വർഷം കേരള സഹകരണ ബാങ്ക് രൂപീകരിക്കുന്നതിനുള്ള ശ്രമത്തിലാണ്. സഹകരണ മേഖലയിൽ ഡിജിറ്റൽ ഇടപാടുകൾ പ്രോത്സാഹിപ്പിക്കും. സഹകരണ മേഖലയിൽ നിക്ഷേപം പ്രോത്സാഹിപ്പിക്കുന്നത് തുടരുകയും നിക്ഷേപങ്ങൾക്ക് ഗ്യാരണ്ടി ലഭ്യമാക്കുന്നത് പരിഗണിക്കുന്നതുമാണ്.

വായ്പയെടുക്കുന്നതിന്റെ ഒരു ഭാഗം ഉപയോഗപ്പെടുത്തി അതിന്റെ പല മടങ്ങ് പണം ബഡ്ജറ്റിന് പുറത്ത് സമാഹരിച്ച് സർക്കാർ നേതൃത്വത്തിൽ മുതൽ മുടക്കി അതുവഴി സംസ്ഥാനത്തിന്റെ വളർച്ച ത്വരിതപ്പെടുത്തുവാൻ വേണ്ട നടപടികൾ അന്തിമഘട്ടത്തിലാണ്.

1999-ലെ കിഫ്ബി ആക്ട് പരിഷ്കരിച്ചുകൊണ്ട് സെബിയും ആർ.ബി.ഐ.-യും അംഗീകരിച്ചിട്ടുള്ള നൂതന ധന സമാഹരണ സംവിധാനങ്ങൾ ഉപയോഗപ്പെടുത്തുവാൻ കേരള ഇൻഫ്രാസ്ട്രക്ചർ ഫണ്ട് ബോർഡിനെ സജ്ജമാക്കി. ഏതാണ്ട് 54,000 കോടി രൂപയുടെ വികസന പ്രവർത്തനങ്ങൾ കിഫ്ബിയിലൂടെ നടപ്പിലാക്കുവാൻ ഉദ്ദേശിക്കുന്നു. ഇതിൽ 20,000 കോടിയോളം രൂപയുടെ പദ്ധതിക്ക് പണം അനുവദിച്ച് നിർവ്വഹണത്തിലേയ്ക്ക് നീങ്ങുന്നു. 10,000 കോടി

രൂപയുടെ പ്രവൃത്തികൾക്ക് അധികം താമസിയാതെ അനുവാദം നൽകും. ശേഷിക്കുന്നവ വരും വർഷത്തിലും. സമാനതകളിലാത്ത ഈ നിക്ഷേപം ഉളവാക്കുന്ന സാമ്പത്തിക ഉത്തേജനം സാമ്പത്തിക മാന്ദ്യത്തിന് ഒരു മറുമരുന്നാകും.

സമ്പൂർണ്ണ പാർപ്പിടം ഉറപ്പുവരുത്തുകയെന്ന ലക്ഷ്യത്തോടെ ആരംഭിച്ച ലൈഫ് പാർപ്പിട പദ്ധതിക്കായി 2018-19-ൽ 2500 കോടി രൂപ വകയിരുത്തിയിട്ടുണ്ട്. ഈ ഇനത്തിലുള്ള ചെലവഴിക്കൽ ഗ്രാമീണ നിർമ്മാണ മേഖലകളിൽ ഒരു പുത്തൻ ഉണർവ് സൃഷ്ടിക്കും. ഇതിലുപരി അടുത്ത സാമ്പത്തിക വർഷം 500 കുട്ടികളിൽ കൂടുതൽ പഠിക്കുന്ന എല്ലാ സ്കൂളുകളുടെയും പശ്ചാത്തല സൗകര്യ വികസനത്തിന് 50 ലക്ഷം രൂപ മുതൽ ഒരു കോടി രൂപ വരെ ചെലവഴിക്കുന്നതാണ്.

കുടുംബശ്രീക്ക് 2018-19-ൽ 200 കോടി രൂപ വകയിരുത്തിയിട്ടുണ്ട്. കൂടാതെ കുടുംബശ്രീ ഇരുപതാം വർഷത്തിലേയ്ക്ക് കടക്കുന്നതിനാൽ 20 ഇന കർമ്മ പരിപാടിക്ക് രൂപം നൽകിയിട്ടുണ്ട്.

പരമ്പരാഗത തൊഴിൽ മേഖലകളായ കൈത്തറി, കയർ, കശുവണ്ടി വ്യവസായം തുടങ്ങിയവയ്ക്ക് ആവശ്യമായ വിഹിതം ബഡ്ജറ്റിൽ വകയിരുത്തി.

നെല്ല് സംഭരണം, തരിശുഭൂമിയിൽ കൃഷിയിറക്കൽ, നാളികേര വികസനം, വിളകളുടെ ആരോഗ്യപരിപാലനം, ഗുണമേന്മയുള്ള വിത്തും നടീൽ വസ്തുക്കളും

ലഭ്യമാക്കൽ, വ്യവസായാടിസ്ഥാനത്തിൽ കാർഷിക പ്രവർത്തനങ്ങൾ നടത്തുന്നതിന് നൂതന സാങ്കേതിക വിദ്യകളെ പ്രോത്സാഹിപ്പിക്കുക എന്നിവയ്ക്ക് 2018-19-ലെ ബഡ്ജറ്റിൽ പ്രത്യേക ഊന്നൽ നൽകിയിട്ടുണ്ട്.

റബ്ബർ ഉത്പ്പന്നങ്ങളുടെ നിർമ്മാണം പ്രോത്സാഹിപ്പിക്കുന്നതിന് സിയാൽ മാതൃകയിൽ കമ്പനിയും റബ്ബർ പാർക്കുകളും റബ്ബറധിഷ്ഠിത വ്യവസായങ്ങൾക്ക് ഇൻകുബേഷൻ സെന്ററും സ്ഥാപിക്കും.

മൃഗപരിപാലനത്തിന് കാലിത്തീറ്റ സബ്സിഡിക്കും ക്ഷീര സഹകരണ സംഘങ്ങൾക്കും മുന്തിയ പരിഗണന ബഡ്ജറ്റിലൂടെ ഉറപ്പുവരുത്തി.

അടുത്ത സാമ്പത്തിക വർഷം വിനോദസഞ്ചാര മേഖലയുടെ സമഗ്ര വികസനത്തിനുകുന്ന ടൂറിസം മാർക്കറ്റിംഗ്, മുസിരിസ് പ്രോജക്ട്, തലശ്ശേരി, ആലപ്പുഴ, പൊന്നാനി, ബേപ്പൂർ പൈതൃക പദ്ധതി, സ്പെസസ് റൂട്ട് എന്നീ പദ്ധതികൾ ബഡ്ജറ്റിൽ വിഭാവന ചെയ്തിട്ടുണ്ട്.

സംസ്ഥാനത്തിന്റെ പശ്ചാത്തല സൗകര്യ വികസനത്തിന് കുതിപ്പ് നൽകുന്നതിനായി വ്യവസായ വാണിജ്യ പ്രവർത്തനങ്ങൾ സുഗമമാക്കുന്നതിന് നിയമങ്ങളിലും നടപടിക്രമങ്ങളിലും ആവശ്യമായ ഭേദഗതികൾ വരുത്തുകയും കിഫ്ബിയുടെ ഭാഗമായി നടപ്പാക്കുന്ന 54,000 കോടിയുടെ നിക്ഷേപത്തിൽ

ഗണ്യമായ വിഹിതം മാറ്റിവെയ്ക്കുകയും ചെയ്തു.

വൻകിട ഇടത്തരം ജലസേചന പദ്ധതികളോടൊപ്പം പരമ്പരാഗത ജല സ്രോതസ്സുകളായ കുളങ്ങളും തോടുകളും പുനരുദ്ധരിക്കുന്നതിനും കനാലുകൾ നവീകരിക്കുന്നതിനും സമഗ്രമായ പദ്ധതികൾ ആസൂത്രണം ചെയ്തിട്ടുണ്ട്. സംസ്ഥാനത്തിന്റെ ജലസേചന ആവശ്യങ്ങൾക്ക് ഒരു പരിധിവരെ മേൽ പദ്ധതികൾ പര്യാപ്തമാകും.

2018-19-ൽ 37,247.99 കോടി രൂപയുടെ വാർഷിക പദ്ധതിക്ക് അംഗീകാരം നൽകിയിട്ടുണ്ട്. സംസ്ഥാന പദ്ധതി അടങ്കൽ 29,150 കോടി രൂപ വരും. ഗ്രാമവികസനത്തിന് 226.04 കോടി രൂപയുടെയും കാർഷിക മേഖലയ്ക്ക് 155.12 കോടി രൂപയുടെയും വർദ്ധനവ് മുൻവർഷത്തെ അപേക്ഷിച്ച് അനുവദിച്ചിട്ടുണ്ട്. തദ്ദേശസ്വയംഭരണ സ്ഥാപനങ്ങൾക്കുള്ള വിഹിതം 7000 കോടി രൂപയായി ഉയർത്തിയിട്ടുണ്ട്.

(ബി) ധനകമ്മി വായ്പയെടുക്കുന്നത് റവന്യൂ ചെലവുകൾക്കുവേണ്ടി വിനിയോഗിക്കുന്നതാണ് മോശം. അതുകൊണ്ട് റവന്യൂ കമ്മി ഗണ്യമായി കുറയ്ക്കാൻ കഴിഞ്ഞാൽ അതിനനുസരിച്ച് നമ്മുടെ ധനകമ്മി ഉയർത്താൻ അനുവാദം തരാതിരിക്കുന്നത് യഥാർത്ഥത്തിൽ സംസ്ഥാനത്തിന്റെ വികസന പ്രവർത്തനങ്ങളെ,

പശ്ചാത്തല സൗകര്യ സൃഷ്ടിയെ മന്ദീഭവിപ്പിക്കുകയാണ് ചെയ്യുക.

(സി) ഓരോ വർഷത്തോറും ചെലവഴിക്കുന്ന പണത്തിന്റെ ഭൗതികനേട്ടങ്ങളുടെ കണക്ക് ഇപ്പോൾതന്നെ പ്ലാനിംഗ് ബോർഡും മറ്റും തയ്യാറാക്കുന്നുണ്ട്. എന്നാൽ ഫലാധിഷ്ഠിത വികസന ബഡ്ജറ്റിംഗ് എന്ന് പറയുന്നത് ഒരു പടികൂടി കടന്ന്, ഭൗതിക നേട്ടങ്ങളുടെ out come-നെക്കുറിച്ചാണ് ചിന്തിക്കുന്നത്. ഉദാഹരണത്തിന്, ആരോഗ്യ മേഖലയിൽ പണം മുടക്കുന്നതിന്റെ ഫലമായി ഭൗതിക നേട്ടം, എത്ര ബഡ് ഉണ്ടായി, ആശുപത്രി ഉണ്ടായി എന്നൊക്കെ പറയുന്നതിനോടൊപ്പംതന്നെ അതിന്റെ ഫലമായി ശിശുമരണ നിരക്കിൽ എന്ത് മാറ്റം വന്നു, ആരോഗ്യ രോഗാതുരതയിൽ എന്ത് മാറ്റം വന്നു എന്നുള്ള out comes കൂടി വയ്ക്കണമെന്നുള്ളതാണ് ചോദ്യത്തിൽ പറയുന്നത്. അത് സർക്കാർ പരിശോധിച്ചുകൊണ്ടിരിക്കുകയാണ്.

ശ്രീ. എ. എൻ. ഷംസീർ: സർ, ഡീമോണസ്ട്രേഷനെതിരെ ഇന്ത്യയിൽ ഏറ്റവും ആദ്യം അഭിപ്രായം പറഞ്ഞ വ്യക്തി അങ്ങാണ്. 2017 ഡിസംബർ വരെ 83 ലക്ഷം കോടി രൂപയുടെ വായ്പയാണ് നൽകിയിട്ടുള്ളത്. ഇതിൽ ഭൂരിഭാഗവും 500 കോടിക്ക് മുകളിലാണ്. 25 ലക്ഷം രൂപയുടെ വായ്പ പദ്ധതികൾ കുറച്ചുകൊണ്ടുവരുന്ന കാഴ്ചയാണ് ഇപ്പോൾ കണ്ടുകൊണ്ടിരിക്കുന്നത്. എന്റെ ചോദ്യം,

അത് കാണിക്കുന്നത്, നോട്ടുനിരോധനത്തിനുശേഷം വാങ്ങൽ ശേഷി കുറഞ്ഞുകൊണ്ടിരിക്കുകയാണെന്നാണ്. നോട്ടുനിരോധനത്തിനുശേഷം എത്ര ചെറുകിട വ്യവസായ സ്ഥാപനങ്ങൾ പൂട്ടപ്പെട്ടു; അതിന്റെ കണക്ക് അങ്ങയുടെ കൈവശമുണ്ടോ; അതിൽ ജോലിയെടുത്തിരുന്ന തൊഴിലാളികളിൽ എത്ര പേർക്ക് തൊഴിൽ നഷ്ടപ്പെട്ടു; നമ്മുടെ സംസ്ഥാനത്ത് ഏറ്റവും പ്രധാനപ്പെട്ടത് നിർമ്മാണ തൊഴിൽ മേഖലയാണ്. ഈ നിർമ്മാണ തൊഴിൽ മേഖലയ്ക്കു കത്ത് നോട്ടുനിരോധനത്തിന്റെ പ്രത്യാഘാതം എത്രമാത്രം ഏറ്റിട്ടുണ്ട്? അതിനെക്കുറിച്ച് എന്തെങ്കിലും പഠന റിപ്പോർട്ട് താങ്കളുടെ കൈവശമുണ്ടോ;

ഡോ. ടി. എം. തോമസ് ഐസക്: സർ, നോട്ടുനിരോധനത്തിന്റെ

പ്രത്യാഘാതങ്ങളെക്കുറിച്ച് പഠനങ്ങൾ പുറത്തുവന്നുകൊണ്ടിരിക്കുന്നുണ്ട്. ഇപ്പോൾ പൊതുവിൽ അംഗീകരിക്കപ്പെടുന്നത് 2 ലക്ഷത്തോളം ചെറുകിട വ്യവസായ സ്ഥാപനങ്ങൾ ഇതിന്റെ ഫലമായി പൂട്ടപ്പെടുവന്നുള്ളതാണ്. ഇതിൽ മാത്രമായി ഏകദേശം 10 ലക്ഷത്തോളം വരുന്ന ആളുകൾക്ക് തൊഴിൽ നഷ്ടപ്പെട്ടിരിക്കുന്നു. നിർമ്മാണ മേഖലയിൽ, കൂലി വേലയുടെ അടിസ്ഥാനത്തിൽ പ്രവർത്തിച്ചിരുന്ന മേഖലകളിലെല്ലാം പണമായി കൂലി നൽകാൻ പ്രയാസമുള്ളതുകൊണ്ട് മാന്ദ്യം ഉണ്ടായിട്ടുണ്ട്. അസംഘടിത മേഖലയെ വളരെ ഗൗരവമായി നോട്ടുനിരോധനം



പ്രതികൂലമായി ബാധിച്ചുവെന്നുള്ളത് അവതർക്കിതമായിട്ടുള്ള കാര്യമാണ്, എല്ലാവരും അംഗീകരിക്കുന്ന കാര്യമാണ്.

ശ്രീ. എ. എൻ. ഷംസീർ: സർ, കേരളത്തിൽ ഇതിന്റെ ഭാഗമായി നികുതി വരുമാനത്തിലുണ്ടായ കുറവ് എത്രമാത്രം ഗൗരവമാണ്. അത് സംബന്ധിച്ച് എന്തെങ്കിലും കണക്ക് അങ്ങയുടെ കൈവശമുണ്ടോ?

ഡോ. ടി. എം. തോമസ് ഐസക്: സർ, കഴിഞ്ഞ വർഷവും കേരളത്തിലെ വാറ്റ് നികുതി വരുമാനം 9 ശതമാനമാണ് വർദ്ധിച്ചത്. അത് വ്യാപാര മേഖലയിൽ യഥാർത്ഥത്തിൽ ഉണ്ടായ മാന്ദ്യത്തിന്റെയുംകൂടി ഫലമാണ്. അതിന്റെ കാരണമാകട്ടെ നോട്ടുനിരോധനവുമാണ്.

ശ്രീ. ബി. സത്യൻ: സർ, ഓഖിദുരന്തം ഒരു പ്രകൃതി ദുരന്തവും നോട്ടുനിരോധനം മനുഷ്യനിർമ്മിതവുമാണെന്ന് അങ്ങ് പറഞ്ഞതാണ്. കള്ള നോട്ട് ഇല്ലാതാക്കാനും കള്ളപ്പണം കണ്ടെത്താനും ഡിജിറ്റൽ സമ്പദ്ഘടനയിലേക്ക് രാജ്യത്തെ നയിക്കുന്നതിനുംവേണ്ടിയാണ് നോട്ടുനിരോധനം ഏർപ്പെടുത്തിയതെന്നാണ് പറയപ്പെടുന്നത്. അത് സൃഷ്ടിച്ചിട്ടുള്ള ആഘാതം, പ്രത്യേകിച്ച് കേരളത്തിന്റെ സമ്പദ്ഘടനയിൽ വരുത്തിയിട്ടുള്ള ആഘാതം വളരെ വലുതാണ്. അതിന്റെ ഭാഗമായി അങ്ങുതന്നെ പറഞ്ഞു, രണ്ട് ലക്ഷത്തോളം വരുന്ന ആളുകൾ ഏർപ്പെട്ടിരുന്ന

ചെറുകിട-കുടിൽ വ്യവസായ സംരംഭങ്ങളെല്ലാം തകർന്നടിഞ്ഞുവെന്ന്. എന്റെ ചോദ്യം, 2008 കാലയളവിൽ ലോകത്താകെയുണ്ടായ സാമ്പത്തിക മാന്ദ്യത്തിന്റെ പശ്ചാത്തലത്തിൽ അങ്ങ് ഒരു മാന്ദ്യ വിരുദ്ധ പാക്കേജ് പ്രഖ്യാപിച്ചിരുന്നു. അതുപോലെതന്നെ ഈ പ്രയാസങ്ങളുടെയും ദുരിതങ്ങളുടെയും നടുവിൽ ഒരു പ്രത്യേക പാക്കേജ്, അസംഘടിത-പരമ്പരാഗത കൂടിൽ വ്യവസായ സംരംഭങ്ങളിൽ ഏർപ്പെട്ട് തകർന്നടിഞ്ഞുകൊണ്ടിരിക്കുന്നവരെ സഹായിക്കാൻ ഒരു പ്രത്യേക പദ്ധതി ആവിഷ്കരിക്കാൻ കഴിയുമോ?

ഡോ. ടി. എം. തോമസ് ഐസക്: സർ, നോട്ടൂനിരോധനത്തിന്റെയൊക്കെ

പശ്ചാത്തലത്തിൽ ഉണ്ടാകുന്ന സാമ്പത്തിക മാന്ദ്യത്തിന് ഒരു മറുമരുന്നായിട്ടാണ് കിഫ്ബി വഴി 50,000 കോടി രൂപയുടെ നിക്ഷേപം നടത്തുന്നതിന് ബഡ്ജറ്റിൽ തീരുമാനിച്ചിട്ടുള്ളത്. യഥാർത്ഥത്തിൽ ഇത് വലിയൊരു മാന്ദ്യ വിരുദ്ധ പാക്കേജാണ്. ഗൾഫിൽനിന്നുള്ള തിരിച്ചുവരവ് ഉണ്ടായിട്ടും മൊത്തത്തിൽ ഒരു തകർച്ചയിലേയ്ക്ക് പോകാതെ താങ്ങി നിർത്തുന്നതിൽ ഇത് ഉണ്ടാക്കിയിട്ടുള്ള ഒരു പ്രത്യേക പ്രധാനപ്പെട്ട ഘടകമാണ്. ഇനി ഈ വർഷം മുതൽ ഈ പണം യഥാർത്ഥത്തിൽ ചെലവായി തുടങ്ങുമ്പോൾ അത് സമ്പദ്ഘടനയിൽ വലിയൊരു ഉത്തേജകം സൃഷ്ടിക്കുമെന്ന് എനിക്കുറപ്പുണ്ട്.

ശ്രീ. പി. വി. അൻവറിനുവേണ്ടി ശ്രീ. വി. കെ. സി. മമ്മത് കോയ: സർ,  
 ബഹുമാനപ്പെട്ട മന്ത്രി ഇവിടെ പറഞ്ഞതുപോലെ, നോട്ടുനിരോധനത്തിന്റെ  
 പ്രതിസന്ധി പരിഹരിക്കാൻ കിഫ്ബി വഴി 54,000 കോടി രൂപയുടെ വികസന  
 പ്രവർത്തനങ്ങൾ തുടങ്ങിയിട്ടുണ്ട്. 20,000 കോടി രൂപയുടെ പ്രവൃത്തി നടക്കുന്നു,  
 10,000 കോടി രൂപയുടെ പ്രവൃത്തിക്കുള്ള പരിപാടി തയ്യാറാക്കുന്നുവെന്നാണ്  
 പറഞ്ഞത്. ഈ പണം പുറത്തിറങ്ങി ജനങ്ങളിലെത്തണം. അതിന് വല്ലാതെ  
 കാലതാമസം വരുന്നുണ്ട്. കിഫ്ബി മുഖാന്തരം തീരുമാനിച്ച പ്രവൃത്തികളുടെ  
 പ്രവർത്തനങ്ങളിൽ പഴയ സർക്കാർ മെഷീനറികളുടെ പ്രവർത്തനമാണ് കാണുന്നത്.  
 ബഹുമാനപ്പെട്ട മന്ത്രി ഉദ്ദേശിക്കുന്ന ലക്ഷ്യപ്രാപ്തിയിലെത്താൻ പ്രവർത്തനങ്ങളുടെ  
 വേഗത കൂട്ടാനും എടുത്ത പണികളുടെ ബിൽ വേഗം കൊടുക്കാനും പണം  
 ജനങ്ങളിലേയ്ക്ക് എത്തിക്കാനുമുള്ള നടപടികൾ സ്വീകരിക്കുമോ?

ഡോ. ടി. എം. തോമസ് ഐസക്: സർ, രണ്ട് ഘട്ടങ്ങളിൽ കാലതാമസം  
 വരാം. ഒന്ന്, ഇതിന് അനുമതി നൽകി പണം കിഫ്ബി അനുവദിക്കുന്നത്  
 വരെയുള്ള പ്രവർത്തനങ്ങളാണ്. രണ്ട്, ഇങ്ങനെ അനുവാദം നൽകിക്കഴിഞ്ഞാൽ  
 പ്രായോഗികമായി അത് നടപ്പാക്കുന്നതിൽ വരുന്ന കാലതാമസവുമാണ്. ഒരു  
 പുതിയ സംരംഭമെന്ന നിലയിൽ ആദ്യ കാലങ്ങളിൽ, കഴിഞ്ഞ വർഷമെല്ലാം

കാലതാമസം വന്നിട്ടുണ്ട്. കാരണം, കിഫ്ബിയിൽ പ്രോജക്ടുകൾ സമർപ്പിക്കുന്നതിന് പ്രത്യേക രീതിയുണ്ട്. ആ സമ്പ്രദായം നമുക്ക് സുപരിചിതമല്ലാത്തതുകൊണ്ട് ഒരുപാട് പ്രയാസങ്ങൾ, തന്നെ തിരുത്തിക്കുക തുടങ്ങിയവ വേണ്ടിവന്നു. എന്നാൽ ഇപ്പോൾ 20,000 കോടി രൂപയുടെ പൂർണ്ണ അനുവാദം നൽകിയിട്ടുണ്ട്. എല്ലാ മാസവും 1000 - 2000 കോടി രൂപ വച്ചുള്ളത് അനുവാദം നൽകാൻ പറ്റുമെന്നാണ് ഇപ്പോഴത്തെ കണക്കുകൂട്ടൽ. അതുകൊണ്ട് ഒന്നാം ഘട്ടത്തിലുണ്ടായ കാലതാമസം ഇനി വളരെ ചെറുത് മാത്രമായിരിക്കും. രണ്ടാം ഘട്ടത്തിലെ പ്രശ്നം എന്താണെന്നുവെച്ചാൽ, ടെണ്ടർ വിളിക്കുന്നതിനും മറ്റും ഉണ്ടാക്കിയിട്ടുള്ള സ്പെഷ്യൽ പർപ്പസ് വെഹിക്കിൾസിനും ഇത്രയും വലിയ ഭാരം താങ്ങിയുള്ള പരിചയമില്ല. പക്ഷെ, അതും അനുഭവത്തിന്റെ അടിസ്ഥാനത്തിൽ വേഗത്തിലാകുമെന്നതന്നെയാണ് കരുതുന്നത്. ഏതായാലും പണി പൂർത്തീകരിച്ചാൽ ഓൺലൈനായി പണം നൽകുന്നതിന്, എപ്പോൾ ബിൽ തരുന്നവോ, പാർട്ട് ബിൽ ആയാലും അപ്പോൾതന്നെ പണം നൽകുന്നതിനുള്ള എല്ലാ തയ്യാറെടുപ്പുകളുമുണ്ട്. വായ്പ പുറത്തുനിന്നും എടുത്തിട്ടിരുന്നില്ലായെന്നാണ് പലരും പറഞ്ഞുകൊണ്ടിരുന്നത്. എന്നാൽ അതൊക്കെ ടൈ-അപ്പായിട്ടുണ്ട്. ആദ്യത്തെ ബോണ്ട് ഈ മാസം പുറത്തിറക്കാനാണ് ഉദ്ദേശിക്കുന്നത്. അതൊരു 9

ശതമാനത്തിന് ഇന്ത്യൻ മാർക്കറ്റിൽനിന്നുതന്നെ കിട്ടുമെന്ന് ഏതാണ്ട് ഉറപ്പാണ്.

ശ്രീ. ജോർജ് എം. തോമസ്: സർ, നോട്ടുനിരോധനം വന്ന സമയത്ത് കൂടുതൽ

പ്രത്യാഘാതമുണ്ടായത് സഹകരണ മേഖലകളിലെ ഡെപ്പോസിറ്റുകളിലാണ്.

ഏകദേശം 6500 കോടിയോളം രൂപ സഹകരണ ബാങ്കുകളിൽനിന്നും

പിൻവലിക്കപ്പെടുവെന്നാണ് കണക്കുകൾ. ഈ പൈസ പോയിട്ടുള്ളത്

എസ്.ബി.ഐ. പോലുള്ള പൊതുമേഖലാ ബാങ്കുകളിൽ അല്ലെങ്കിൽ വൻകിട

ബാങ്കുകളിലേയ്ക്കാണ്. ഈ വൻകിട പൊതുമേഖലാ ബാങ്കുകളാകട്ടെ കേരളത്തിൽ

കൊടുക്കുന്ന വായ്പയുടെ തോത് ഒട്ടും വർദ്ധിപ്പിച്ചില്ലെന്ന് മാത്രമല്ല, കുറയ്ക്കുകയാണ്.

കേരളത്തിലെ മൂലധന നിക്ഷേപത്തിന് ആവശ്യമായ പണം നഷ്ടപ്പെടുകയാണ്

ഇതുമൂലം ഉണ്ടായിട്ടുള്ളത്. അതുകൊണ്ട് എസ്.ബി.ഐ. പോലുള്ള ബാങ്കുകളോട്

സമ്മർദ്ദം ചെലുത്തി ഇവിടത്തെ ക്രെഡിറ്റ് ഡെപ്പോസിറ്റ് റേഷ്യോ വർദ്ധിപ്പിക്കാൻ

ആവശ്യമായ നടപടി സ്വീകരിക്കുമോയെന്നതാണ് ചോദ്യം.

ഡോ. ടി. എം. തോമസ് ഐസക്: സർ, ബഹുമാനപ്പെട്ട മെമ്പർ പറഞ്ഞ

കാര്യം വളരെ വളരെ പ്രധാനപ്പെട്ടതാണ്. എസ്.ബി.ടി. ആയിരുന്നപ്പോൾ ഇവിടെ

നിന്നുള്ള ഡെപ്പോസിറ്റുകളുടെ 60 ശതമാനം ഇവിടെത്തന്നെ വായ്പ

കൊടുക്കുമായിരുന്നു. എസ്.ബി.ഐ.-യുടെ ഈ വർഷത്തെ റേറ്റ് 44 ശതമാനമാണ്.

അത്രയേറെ കുറഞ്ഞിരിക്കുകയാണ്. ഇതിനൊരു പ്രതിവിധി കൂടിയാണ് കേരള ബാങ്ക് വരികയെന്ന് പറയുന്നത്. കേരളത്തോട് ഒരു ജൈവബന്ധമുള്ള, താൽപ്പര്യമുള്ള, ഇവരോടൊക്കെ മത്സരിക്കാൻ പറ്റുന്ന ഒരു ബാങ്കിംഗ് സ്ഥാപനം കേരളത്തിന്റെ ഇനിയുള്ള വികസനത്തിന് അനിവാര്യമാണ്. അങ്ങ് പറഞ്ഞതുപോലെ, നമ്മുടെ പ്രൈമറി ബാങ്കുകൾക്ക് ഇനിയും ഇതുപോലുള്ള കെടുതികൾ വരാതിരിക്കണമെങ്കിൽ അവയെ സംരക്ഷിക്കാൻ പറ്റുന്ന ഒരു അംബുല വേണം. ഈ ആധുനിക ബാങ്കിംഗ് സങ്കേതങ്ങളും സൗകര്യങ്ങളുമെല്ലാം അതുവഴി നമ്മുടെ പ്രാഥമിക ബാങ്കുകൾക്കും കൊടുക്കാൻ പറ്റണം. കാരണം, പ്രാഥമിക ബാങ്കുകൾക്ക് കോർ ബാങ്കിംഗ് സിസ്റ്റത്തിന്റെ ഭാഗമാകാൻ പറ്റില്ല. പക്ഷെ, നമ്മുടെ വരാൻ പോകുന്ന ബാങ്കിന് അതിന് കഴിയും. അതുകൊണ്ട് നമ്മുടെ സഹകരണ മേഖലയെ സംരക്ഷിക്കുന്നതിനതന്നെ ഈ കേരള ബാങ്ക് എന്നുപറയുന്ന സംവിധാനം അനിവാര്യമായിട്ടുള്ള ഒന്നാണ്.

ശ്രീ. കെ. എൻ. എ. ഖാദർ: സർ, നോട്ട് നിരോധനം രാഷ്ട്രത്തിന്റെ സമ്പദ്

വ്യവസ്ഥ സംരക്ഷിക്കാൻ വേണ്ടിയൊന്നും ചെയ്തതല്ലെന്ന് നമുക്കെല്ലാവർക്കും അറിയാം. റിസർവ് ബാങ്ക് ഗവർണ്ണർ ശ്രീ. രഘുറാം രാജനെ മാറ്റി, അദ്ദേഹം അതിന് സമ്മതിക്കാത്തതുകൊണ്ട്, ശ്രീ. അംബാനിയുടെ സ്റ്റാഫിൽപ്പെട്ട ശ്രീ. ഊർജ്ജിത്

പട്ടേലിനെ വെച്ചും ഇതിന്റെയൊക്കെ പിന്നിലുണ്ടായിരുന്ന അജണ്ട വളരെ സുവ്യക്തമായ കാര്യമാണ്. അത് പല സാമ്പത്തികമായ തകർച്ചയും മറ്റൊക്കെ ഉണ്ടാക്കിയിട്ടുണ്ട് എന്നുള്ളത് ശരിയാണ്. ഇത്തരം പ്രതിസന്ധികൾ സാമ്പത്തിക രംഗത്ത് വരുമ്പോൾ അങ്ങ് നിസ്സഹായനായി നിൽക്കുന്ന അവസ്ഥയിൽ പലപ്പോഴും സങ്കടം തോന്നാറുണ്ട്. പ്രതിപക്ഷത്ത് ആയിരുന്നപ്പോൾ ഡോ. ടി. എം. തോമസ് ഐസകിനെ ഞാൻ വളരെ ആരാധനയോടുകൂടിയാണ് കണ്ടിരുന്നത്. You are so vigilant and smart. ഒരു വല്ലാത്തൊരു നിശ്ചയദാർഢ്യം അങ്ങ് പ്രകടിപ്പിച്ചിരുന്നു.

ഈ കൊച്ചു കേരളത്തിന്റെ സാമ്പത്തിക രംഗത്ത് കൃഷി, വ്യവസായം, വ്യാപാരം, വാണിജ്യം, തൊഴിൽ തുടങ്ങിയ എല്ലാ മേഖലകളിലും ഇതുണ്ടാക്കിയിട്ടുള്ള പ്രത്യാഘാതങ്ങളെ കുറിച്ച് ശരിയായ ഒരു പഠനം നടത്തിയിട്ടില്ല. അത് നടത്താൻ നടപടി സ്വീകരിക്കുമോ എന്നാണ് എന്റെ ചോദ്യം?

ഡോ. ടി. എം. തോമസ് ഐസക്: സർ, സംസ്ഥാന ആസൂത്രണ ബോർഡ് അതുസംബന്ധിച്ചുള്ള പരിശോധനകൾ നടത്തിക്കൊണ്ടിരിക്കുകയാണ്. അങ്ങ് പറഞ്ഞതുപോലെ നോട്ട് നിരോധനം ഒരു മണ്ടൻ തീരുമാനമായിരുന്നു. പക്ഷേ വെറും മണ്ടത്തരം മാത്രമല്ല, ഒരു രാഷ്ട്രീയ തീരുമാനം കൂടിയാണ്. ഇതുവഴി കേന്ദ്രത്തിലേയ്ക്ക് ബാങ്കുകളിൽനിന്ന് ഒരുപാട് കള്ളപ്പണം കിട്ടുമെന്നും അതുവഴി

നാട്ടിൽ ചില കാര്യങ്ങൾ ചെയ്യുകഴിഞ്ഞാൽ വലിയൊരു താരപരിവേഷത്തിലേയ്ക്ക് ബഹുമാനപ്പെട്ട പ്രധാനമന്ത്രിക്ക് ഉയരാൻ പറ്റുമെന്നൊക്കെയുള്ള ഒരു തെറ്റിദ്ധാരണയുടെ അടിസ്ഥാനത്തിലാണ് ഈ മണ്ടത്തരം കാണിച്ചുകൂട്ടിയത്. അവസാനം കഥ മാറ്റിമാറ്റി ഡിജിറ്റലൈസേഷനുവേണ്ടിയും ഡിജിറ്റൽ ഇന്ത്യയ്ക്കും വേണ്ടി ചെയ്യതെന്നാണ് പറഞ്ഞുകൊണ്ടിരുന്നത്. മിനിത്താനത്തെ തീയതി വച്ചുനോക്കുമ്പോൾ നോട്ട് നിരോധനത്തിന് മുൻപുണ്ടായതിനേക്കാൾ കൂടുതൽ കറൻസി രാജ്യത്ത് വന്നുകഴിഞ്ഞു. അപ്പോൾ ഡിജിറ്റലൈസേഷനിലേയ്ക്കൊന്നുമല്ല പോയിട്ടുള്ളത്. നോട്ട് തന്നെയാണ് ഇന്നും പ്രധാനമായി തുടരുന്നത്. അതിനപ്പുറത്ത് ഡിജിറ്റൽ കറൻസിയുടെയും അതിന്റെ ഇടപാടുകളുടെയും എണ്ണം താരതമ്യേന കുറഞ്ഞുകൊണ്ടിരിക്കുകയാണ്. വർദ്ധിച്ചിരുന്നു, പിന്നെയും താഴേയ്ക്ക് വന്നിരിക്കുകയാണ്.

ശ്രീമതി ഇ. എസ്. ബിജിമോൾ: സർ, ബാങ്കുകളുമായി ബന്ധപ്പെട്ട് ലോൺ പുതുക്കി കൊടുക്കുന്നതിനുവേണ്ടി മുൻകാലങ്ങളിൽ കുടിശ്ശികയുള്ള ആളുകൾക്ക് ലോൺ അഡ്ജസ്റ്റ് ചെയ്ത് പുതുക്കി കൊടുക്കുന്ന നടപടിയാണ് എസ്.ബി.ഐ. അടക്കമുള്ള ബാങ്കുകൾ സ്വീകരിച്ചിരുന്നത്. ഇപ്പോൾ അതിനുപകരം അവർ ചെയ്യുന്നത്, 2 ലക്ഷം രൂപ കുടിശ്ശിക അടയ്ക്കണമെന്നുണ്ടെങ്കിൽ ഞാൻ ആ പണം



കണ്ടെത്തി ബാങ്കിൽ അടച്ചതിനുശേഷം ഒരാഴ്ചയ്ക്ക് ശേഷം വീണ്ടും ആ പണമായിത്തന്നെ തിരിച്ചു തരുന്നതിനുള്ള സംവിധാനങ്ങളെ സംബന്ധിച്ചാണ് ബാങ്കുകൾ... ഇത് ആളുകളുടെ ഇടയിൽ വലിയ ബുദ്ധിമുട്ടുകൾക്കും പ്രയാസങ്ങൾക്കും കാരണമാകുന്നുണ്ട്. അതുപോലെതന്നെ സീറോ ബാലൻസ് അക്കൗണ്ട് എടുപ്പിച്ചതിനുശേഷം ഈ അക്കൗണ്ടിൽനിന്ന് മിനിമം ബാലൻസ് ഇല്ല എന്നതിന്റെ പേരിൽ ആളുകളുടെ പണം ബാങ്കുകൾ കൊള്ളയടിക്കുന്ന, ഒരു ബാങ്കിംഗ് ഗുണ്ടായിസം ഈ നോട്ട് നിരോധനവുമൊക്കെയായി ബന്ധപ്പെട്ട് നിലവിൽ വന്ന സാഹചര്യമുണ്ട്. ഈ ബാങ്കിംഗ് ഗുണ്ടകളെ ഒതുക്കുന്നതിനുവേണ്ടിയുള്ള എന്തെങ്കിലും നടപടി അങ്ങയുടെ ഭാഗത്തുനിന്നും ഉണ്ടാകുമോ?

ഡോ. ടി. എം. തോമസ് ഐസക്: സർ, നമുക്ക് ചെയ്യാൻ പറ്റില്ല. സർഫാസി

നിയമം പാസ്സാക്കിയ പ്രകാരം ഗുണ്ടകളെ നേരിടാനൊന്നും സംസ്ഥാനത്തിന് ഒരു വകുപ്പുമില്ല. അത് ഏൽപ്പിച്ചുകഴിഞ്ഞാൽ നമുക്ക് ഇടപെടാനോ ഒരു കടാശ്വാസം പോലും പ്രഖ്യാപിക്കാനോ പറ്റില്ല.

മി. സ്ലീക്കർ: പോലീസിന് ഇടപെട്ടുകൂടേ?

ഡോ. ടി. എം. തോമസ് ഐസക്: സർ, SARFAESI നിയമത്തിന്റെ കീഴിൽ

പറ്റില്ല. SARFAESI നിയമത്തിൽ കൊടുത്തുകഴിഞ്ഞിട്ടുണ്ടെങ്കിൽ അവർ

നിർബന്ധപൂർവ്വം ലേലം വയ്ക്കുകയാണ്. നമുക്ക് നേരത്തെ സ്റ്റേ കൊടുക്കുമായിരുന്നു. ഇതിന് കീഴിൽ നമുക്ക് പറ്റില്ല.

ശ്രീ. കെ കൃഷ്ണൻകുട്ടി: സർ, ബഹുമാനപ്പെട്ട മന്ത്രി ഡിജിറ്റലൈസേഷനെ കുറിച്ച് ഇവിടെ സൂചിപ്പിച്ചു. ഗ്രാമീണ മേഖലയിൽ വലിയൊരു സംഭവം നടക്കുന്നുണ്ട്. രണ്ട് ലക്ഷം രൂപയിൽ കൂടുതൽ കാശ് എവിടെയും അടയ്ക്കാനോ കൊടുക്കാനോ പറ്റില്ല. കൃഷിക്കാരൻ ഒരു സാധനം വിറ്റാൽ രണ്ട് ലക്ഷം രൂപയുടെ മുകളിലാണ് എന്നു പറഞ്ഞാൽ വാങ്ങിക്കാനേ പറ്റില്ല. അങ്ങനെ വലിയൊരു പ്രതിസന്ധി ഇപ്പോൾ നിലനിൽക്കുകയാണ്. രണ്ട് ലക്ഷം രൂപയിൽ കൂടുതൽ കൊണ്ടുപോയി ലോൺ അടയ്ക്കാൻ പോലും പറ്റാത്തൊരു സ്ഥിതി വന്നിരിക്കുന്നു. ഇത് എങ്ങനെയാണ് നമുക്ക് തരണം ചെയ്യാൻ സാധിക്കുക; സഹകരണ മേഖലയെ ഇത് വല്ലാതെ ബാധിക്കുന്നൊരു സ്ഥിതിയിലേയ്ക്ക് എത്തി നിൽക്കുകയാണ്. ഇത് ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടോ; അതിന് എന്തെങ്കിലും നടപടി സ്വീകരിക്കുമോ?

ഡോ. ടി. എം. തോമസ് ഐസക്: സർ, വൻ തുകയ്ക്കുള്ള കാശിടപാടുകൾ കാശായി കൊടുത്തിട്ടുണ്ടെങ്കിൽ അതിന്റെ സ്ക്രാതസ്സ് വെളിപ്പെടില്ല. അതുകൊണ്ട് റെക്കോർഡ് ഉണ്ടാക്കാൻ വേണ്ടി ഡിജിറ്റലായിട്ടോ ചെക്കായിട്ടോ ഒക്കെ നൽകണമെന്നാണ് ഇപ്പോഴത്തെ നിയമം. അതനുസരിച്ച് ബാങ്കിൽ ഒരു ഇടപാടിന്

കാശ് കൊണ്ടുപോയി കൊടുത്താൽ വാങ്ങില്ല എന്നുപറയുന്നത് ശരിയാണ്. അത് എങ്ങനെ മറികടക്കാൻ കഴിയും എന്നതിനെ കുറിച്ച് നമുക്ക് ചർച്ച ചെയ്യാം. ഇതുവഴി ഡിജിറ്റലിലേയ്ക്ക് നീങ്ങുന്നതിന് ആളുകളെ നിർബന്ധിച്ചുകൊണ്ടിരിക്കുകയാണ്. അത് വലിയ പ്രയാസം ഉണ്ടാക്കിക്കൊണ്ടിരിക്കുകയാണ്. അതുസംബന്ധിച്ച് എന്താണ് ചെയ്യേണ്ടതെന്നുള്ളത് നമുക്ക് കൂട്ടായി ചർച്ച ചെയ്യാം.

കേരള വിനോദസഞ്ചാര വികസന കോർപ്പറേഷൻ നടപ്പാക്കുന്ന ടൂറിസം വികസന പദ്ധതികൾ

4. (\*454) ശ്രീ. എസ്. രാജേന്ദ്രൻ:

ശ്രീ. എ. എം. ആരിഫ്:

ശ്രീ. ഒ. ആർ. കേളു:

ശ്രീ. കെ. ജെ. മാക്സി: സർ, താഴെ കാണുന്ന ചോദ്യങ്ങൾക്ക് സഹകരണവും

വിനോദസഞ്ചാരവും ദേവസ്വവും വകുപ്പുമന്ത്രി സദയം മറുപടി പറയുമോ;

(എ) ഈ സർക്കാർ അധികാരത്തിലെത്തിയശേഷം കേരള വിനോദസഞ്ചാര വികസന കോർപ്പറേഷൻ ടൂറിസം വികസനത്തിനായി ഏറ്റെടുത്ത പദ്ധതികൾ എന്തെല്ലാമാണ്;

(ബി) കെ.റ്റി.ഡി.സി.-യുടെ നേതൃത്വത്തിൽ മോട്ടൽ ആരാം എന്ന പേരിൽ എത്ര സ്ഥാപനങ്ങളുണ്ടെന്നും രൂപീകരമായ ഭക്ഷണവും ശുചിത്വമുള്ള ശുചിമുറികളും ഉറപ്പാക്കി വിനോദസഞ്ചാര പ്രോത്സാഹനത്തിന് ഇവയ്ക്ക് എത്രമാത്രം

സാധ്യമായിട്ടുണ്ടെന്നും അറിയിക്കാമോ;

(സി) കെ.റ്റി.ഡി.സി.-യിലെ അതിഥി സേവന സംവിധാനത്തിൽ പ്രൊഫഷണലിസം ഏർപ്പെടുത്താൻ ഉദ്ദേശിക്കുന്നുണ്ടോ;

(ഡി) ബിയർ വില്പനയിലെ വിറ്റുവരവൊഴിച്ചുള്ള കണക്കെടുത്താൽ കെ.റ്റി.ഡി.സി.-യുടെ പ്രവർത്തന ലാഭം എത്രയെന്ന് കണക്കാക്കിയിട്ടുണ്ടോ; വിശദാംശം അറിയിക്കാമോ?

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ,

(എ) ഈ സർക്കാർ അധികാരത്തിൽ വന്നതിനുശേഷം കേരള വിനോദസഞ്ചാര വികസന കോർപ്പറേഷൻ ഏറ്റെടുത്ത പദ്ധതികളിൽ കേരള വിനോദസഞ്ചാര വികസന കോർപ്പറേഷന്റെ പ്രധാനപ്പെട്ട എല്ലാ ഹോട്ടലുകളുടെയും നവീകരണം ഉൾപ്പെടുന്നുണ്ട്. ഇവയിൽ മാസ്കറ്റ് ഹോട്ടലിന്റെ നവീകരണം പൂർത്തിയായി. പൊന്മുടിയിൽ പുതിയ കോട്ടേജുകളുടെ നിർമ്മാണം, കുമാരകത്തെ വാട്ടർസ്ട്രേപ്പ്, ചൈത്രം ഹോട്ടൽ എന്നിവയുടെ നവീകരണ പ്രവർത്തനങ്ങൾ ആരംഭിച്ചു. കൂടാതെ ടൂറിസം വകുപ്പ് കേരള വിനോദസഞ്ചാര വികസന കോർപ്പറേഷന് കൈമാറിയ 3 ബസ്സുകൾ ഉപയോഗിച്ച് ബസ് ടൂർ പദ്ധതി,

തേക്കടിയിൽ 120 പേർക്ക് യാത്ര ചെയ്യാവുന്ന ബോട്ട് സർവ്വീസ് എന്നിവ ആരംഭിച്ചു കഴിഞ്ഞു.

കെ.റ്റി.ഡി.സി. പുതുതായി ആരംഭിക്കാൻ പോകുന്ന പദ്ധതികൾ

1. സംസ്ഥാനത്തിന് പുറത്ത് കന്യാകുമാരിയിൽ ചെന്നൈ റെയ്ൻ ഡ്രോപ്പ് ഹോട്ടലിന്റെ മാതൃകയിൽ ഒരു നിശ്ചിത ശതമാനം മുറികൾ സർക്കാർ അതിഥി മന്ദിരത്തിന് നീക്കി വെച്ചുകൊണ്ട് ഒരു ബഡ്ജറ്റ് ഹോട്ടൽ.
2. മുഴുപ്പിലങ്ങാടിൽ ഒരു ബീച്ച് റിസോർട്ട്.
3. ബേക്കൽ ബീച്ചിൽ നേരത്തെ നിർമ്മിച്ച 6 കോട്ടേജുകൾക്ക് പുറമേ പുതിയ 24 കോട്ടേജുകൾകൂടി പണിയാൻ ഉദ്ദേശിക്കുന്നു.
4. മലമ്പുഴ, നെയ്യാർ ഡാം എന്നീ രണ്ട് യൂണിറ്റുകളിലായി 3 മെഗാവാട്ട് സോളാർ പവർ പ്ലാന്റുകൾ സ്ഥാപിക്കാൻ ഉദ്ദേശിക്കുന്നു.
5. കണ്ണൂർ, പീരുമേട്, കൊല്ലം, ആലപ്പുഴ എന്നിവിടങ്ങളിലെ ടാമറിന്റ് ഹോട്ടലുകളുടെ നവീകരണം. പ്രോജക്ട് റിപ്പോർട്ട് തയ്യാറാക്കിയിട്ടുണ്ട്.
6. മൂന്നാറിൽ 100 മുറികളുള്ള ഒരു ബഡ്ജറ്റ് ഹോട്ടൽ തുടങ്ങാനുദ്ദേശിക്കുന്നു.

(ബി) കെ.റ്റി.ഡി.സി.-യുടെ നേതൃത്വത്തിൽ കേരളത്തിൽ 11 മോട്ടൽ ആരാമകളാണുള്ളത്. രൂപീകരമായ ഭക്ഷണവും, ശുചിത്വമുള്ള ശുചിമുറികളും

പരിസരവും മറ്റ് പ്രാഥമിക സൗകര്യങ്ങളും ഒരുക്കി മികച്ച രീതിയിലാണ് ഇവ പ്രവർത്തിച്ചു വരുന്നത്. ദേശീയ പാതയിലെ ഇടത്താവളമായി യാത്രക്കാർക്ക് വിശ്രമിക്കുന്നതിനും ഭക്ഷണം കഴിക്കുന്നതിനും പുതു ഉന്മേഷത്തോടെ യാത്ര പുനരാരംഭിക്കുന്നതിനും കെ.റ്റി.ഡി.സി.-യുടെ മോട്ടേജുകൾ വലിയ തോതിൽ സഹായകരമായി തീർന്നിട്ടുണ്ട്. നിലവിൽ പുനലൂർ, പാലരുവി, പാറശ്ശാല, കൊട്ടാരക്കര, കായംകുളം, ആലപ്പുഴ, വൈക്കം, വടകര, എരുമയൂർ, കുറ്റിപ്പുറം, മങ്ങാട്ടുപറമ്പ് എന്നിവിടങ്ങളിൽ കെ.റ്റി.ഡി.സി.-യുടെ മോട്ടേജ് ആരാമുകൾ പ്രവർത്തിച്ചു വരുന്നു.

(സി) കെ.റ്റി.ഡി.സി.-യിലെ അതിഥി സേവനത്തിൽ കൂടുതൽ

പ്രൊഫഷണലിസം കൊണ്ടുവരാൻ ഉദ്ദേശിക്കുന്നുണ്ട്. ഇതിനായി

- ഡിജിറ്റൽ സാങ്കേതികവിദ്യയുടെ എല്ലാ വശങ്ങളും ഉപയോഗിച്ച് വിൽപ്പനയും പ്രൊമോഷനും സേവനങ്ങളും മെച്ചപ്പെടുത്തും.
- വിൽപ്പന കൂട്ടുന്നതിനായി ഡിമാന്റ് അനുസരിച്ച് വ്യാപാര സംവിധാനങ്ങൾ പരിഷ്കരിച്ച് റവന്യൂ മാനേജ്മെന്റ് സംവിധാനം ഏർപ്പെടുത്തുന്നതാണ്.

കൂടാതെ പ്രൊഫഷണലിസം മെച്ചപ്പെടുത്തുന്നതിന്റെ ഭാഗമായി കേരള

യൂണിവേഴ്സിറ്റിയുടെ ഇൻസ്റ്റിറ്റ്യൂട്ട് ഓഫ് മാനേജ്മെന്റ് ഇൻ കേരള ഒരു സമഗ്ര പഠനം

നടത്തുകയും റിപ്പോർട്ട് സമർപ്പിക്കുകയുമുണ്ടായി. പഠന റിപ്പോർട്ട് കെ.റ്റി.ഡി.സി. ബോർഡ് പരിശോധിക്കുകയും അവ നടപ്പാക്കുന്നതിന്റെ ഭാഗമായി ബോർഡ് ഒരു സബ്കമ്മിറ്റിക്ക് രൂപം നൽകുകയുമുണ്ടായി. സബ്കമ്മിറ്റിയുടെ റിപ്പോർട്ടിന്റെ അടിസ്ഥാനത്തിൽ ഉചിതമായ നടപടികൾ കൈക്കൊള്ളുന്നതാണ്.

(ഡി) ബിയർവിൽപ്പനയിലെ വിറ്റുവരവൊഴിച്ചുള്ള കണക്കെടുത്താൽ കെ.റ്റി.ഡി.സി.-യുടെ പ്രവർത്തന ലാഭം 2017-18 ഫെബ്രുവരി വരെയുള്ള കണക്കുപ്രകാരം 116.23 ലക്ഷം രൂപയാണ്.

ശ്രീ. എസ്. രാജേന്ദ്രൻ: സർ, മൂന്നാർ ഒരു പ്രധാനപ്പെട്ട ടൂറിസം കേന്ദ്രമാണ്. അവിടെ കാർഷിക മേഖലയും തോട്ടം മേഖലയും പ്രതിസന്ധിയിലാണ്. ഇപ്പോൾ ജില്ലയിൽ ടൂറിസം മേഖലയാണ് ഏറ്റവും കൂടുതൽ തൊഴിലവസരം ലഭ്യമാക്കുന്നത്. എന്നാൽ ചില ഘട്ടങ്ങളിലെ ഇടപെടൽ കാരണം ടൂറിസം ഇപ്പോൾ പുറകിലേയ്ക്ക് നീങ്ങുന്നൊരു സാഹചര്യമുണ്ട്. ഇത് മറികടക്കാൻ ഗവൺമെന്റ് കെ.റ്റി.ഡി.സി.-യിലൂടെ എന്തെങ്കിലും പുതിയ പദ്ധതികൾ തുടങ്ങുവാൻ ആഗ്രഹിക്കുന്നുണ്ടോ; അങ്ങനെ പുതിയ തൊഴിൽ അവസരങ്ങളും മറ്റും സൃഷ്ടിക്കാൻ ഗവൺമെന്റ് എന്തെല്ലാം പദ്ധതികളാണ് ഉദ്ദേശിക്കുന്നത്;

ശ്രീ. കടകംപള്ളി സുരേന്ദ്രൻ: സർ, കെ.റ്റി.ഡി.സി.-യിലൂടെ മൂന്നാറിൽ ഒരു

പുതിയ ഹോട്ടലിന്റെ നിർമ്മാണത്തെ സംബന്ധിച്ച് നടപടി സ്വീകരിക്കാൻ ശ്രമിക്കുകയാണ്. 100 മുറികളുള്ള ഒരു ബഡ്ജറ്റ് ഹോട്ടൽ കെ.റ്റി.ഡി.സി.-യുടെ തന്നെ അധീനതയിലുള്ള സ്ഥലത്ത് ആരംഭിക്കാനുള്ള ഡി.പി.ആർ. തയ്യാറാക്കിയിട്ടുണ്ട്. അതിന്റെ പ്രവർത്തനങ്ങളുമായി മുന്നോട്ട് പോകുകയാണ്.

ശ്രീ. എസ്. രാജേന്ദ്രൻ: സർ, അവിടെ മുൻ കാലങ്ങളിൽ ചില നിയമപ്രശ്നങ്ങളിലൂടെ ഏറ്റെടുത്ത ഭൂമികൾ ഗവൺമെന്റിന്റെ ഭാഗത്തുണ്ട്. അത്തരത്തിലുള്ള ഭൂമികൾ ഏറ്റെടുക്കുകയും ഒപ്പം ടൂറിസം സർക്യൂട്ട്, വാഹനങ്ങളിലൂടെ പല സ്ഥലങ്ങളിലേയ്ക്കും മൂപ്പതും നാൽപ്പതും കിലോമീറ്റർ അകലേയ്ക്കു കടന്നുവരികയും കെ.റ്റി.ഡി.സി. സ്ഥാപനങ്ങൾ ഉൾപ്പെടെയുള്ളതുമായി ബന്ധപ്പെടുത്തി അത്തരത്തിൽ ഒരു പ്രത്യേക പദ്ധതി ഗവൺമെന്റ് ഏറ്റെടുക്കുവാൻ തയ്യാറാകുമോ?

ശ്രീ. കടകംപള്ളി സുരേന്ദ്രൻ: സർ, നമ്മുടെ സംസ്ഥാനത്തെ ഏറ്റവും പ്രധാനപ്പെട്ട ഒരു ടൂറിസ്റ്റ് ഡെസ്റ്റിനേഷനാണ് മൂന്നാർ, അവിടെ ബഹുമാനപ്പെട്ട അംഗം ചൂണ്ടിക്കാണിച്ചതുപോലെയുള്ള വിവിധങ്ങളായ പ്രശ്നങ്ങൾ നിലനിൽക്കുന്നുണ്ട്. ടൂറിസത്തിന്റെ സാധ്യതകളെ പരമാവധി ഉപയോഗപ്പെടുത്തുന്നതിനുവേണ്ടി ശ്രമിക്കുകയാണ്. ഡി.റ്റി.പി.സി.-യെ കൊണ്ട് അങ്ങ് നിർദ്ദേശിച്ച പ്രകാരമുള്ള ഒരു പദ്ധതി നടപ്പിലാക്കുന്നതിനുവേണ്ടി ശ്രമിക്കാം.



ശ്രീ. എ. എം. ആരിഫ്: സർ, കെ.റ്റി.ഡി.സി. ആയാലും ടൂറിസം

ഡിപ്പാർട്ടുമെന്റായാലും പ്രോജക്ടുകൾ നടപ്പാക്കണമെങ്കിൽ അതിനുള്ള ഏറ്റവും പ്രധാനപ്പെട്ട പ്രശ്നം അനുയോജ്യമായ ഭൂമി ലഭ്യമാകുക എന്നുള്ളതാണ്. ഇത്തരത്തിൽ അനുയോജ്യമായ ഭൂമി കണ്ടെത്തിയാൽതന്നെ അതെല്ലാം പലപല ഡിപ്പാർട്ടുമെന്റുകളുടെയും വകുപ്പുകളുടെയും കീഴിലും പുറമ്പോക്കിലുമൊക്കെയായി കിടക്കുകയാണ്. ഇതൊന്നും ചോദിച്ചാൽ ആരും തരില്ല. ഒരു ഡിപ്പാർട്ടുമെന്റും അവരുടെ കൈവശമുള്ള ഭൂമി തരില്ല. ഇപ്പോൾ ഡാറ്റ ബാങ്ക് എന്നൊക്കെ പറഞ്ഞ് റവന്യൂ വകുപ്പും കൃഷി വകുപ്പുമൊക്കെ ചേർന്ന് കണ്ടുപിടിക്കുന്നതുപോലെ അനുയോജ്യമായ ഡെസ്റ്റിനേഷൻ കണ്ടുപിടിച്ചാൽ അവിടെ ഈ പ്രോജക്ട് നടപ്പാക്കാൻ ആവശ്യമായ ഭൂമി ഏത് ഡിപ്പാർട്ടുമെന്റിന്റേത് ആയാലും പരസ്പരം സമ്മതിക്കുന്ന, ഒരു സമവായത്തിന് പറ്റുന്നൊരു കോ-ഓർഡിനേഷൻ ഉന്നത തലത്തിൽ ഉണ്ടാക്കിയാലേ... ഏതെങ്കിലും particular place നെ സംബന്ധിച്ചല്ല. എന്റെ നിയോജക മണ്ഡലത്തിൽ കെ.എസ്.ഐ.ഡി.സി.-യുടെ നല്ല വാട്ടർ ഫ്രണ്ടേജുള്ള പതിനേഴര ഏക്കർ സ്ഥലമുണ്ട്. വെറുതെ കിടക്കുകയാണ്. നല്ല മനോഹരമായ സ്ഥലമാണ്. അവിടെ കെ.എസ്.ഐ.ഡി.സി.-യുമായി ചേർന്ന് ഒരു നല്ല പ്രോജക്ടുണ്ടാക്കാൻ കെ.റ്റി.ഡി.സി.-ക്ക് കൊടുത്താൽ അത് തയ്യാറാക്കാൻ പറ്റും.

അതുപോലെത്തന്നെ ഹെൽത്തിന്റെ സ്ഥലം. ആയുർവ്വേദ വകുപ്പുമായി സംയോജിച്ചുകൊണ്ട് ടൂറിസം ഡിപ്പാർട്ടുമെന്റ് വാട്ടർ ഫ്രണ്ടേജുള്ള സ്ഥലം അരൂക്കുറ്റിയിലുണ്ട്. ഇങ്ങനെയുള്ള പ്രോജക്ടുകൾ ഉണ്ടാക്കുന്നതിന് ആവശ്യമായ തരത്തിലുള്ള ഭൂമി ലഭ്യമാക്കാൻ കഴിയത്തക്കതും പെർമിസീവ് സാങ്ഷനായാലും ലഭിക്കാൻ കഴിയത്തക്ക നിലയിലുമുള്ള ഒരു സമവായം, ഉന്നത തലത്തിലുള്ള ഒരു കോ-ഓർഡിനേഷൻ കമ്മിറ്റി രൂപീകരിക്കാൻ അങ്ങ് മുൻകൈ എടുക്കുമോ എന്നുള്ളതാണ്?

ശ്രീ. കടകംപള്ളി സുരേന്ദ്രൻ: സർ, ഒരു സമവായത്തിലൂടെ തന്നെയാണ് എല്ലാ ഡെസ്റ്റിനേഷനുകളിലും നമ്മുടെ ടൂറിസം പ്രവർത്തനങ്ങൾ നടക്കുന്നത്. ചില സ്ഥലങ്ങളിൽ ചില ഡിപ്പാർട്ടുമെന്റുകൾ സാങ്കേതിക പ്രശ്നങ്ങൾ ഉന്നയിച്ച് ചില തടസ്സവാദങ്ങളൊക്കെ വരുന്നുണ്ട്. ബഹുമാനപ്പെട്ട മുഖ്യമന്ത്രിയുടെ തന്നെ നേതൃത്വത്തിൽ ഇക്കാര്യത്തിൽ എല്ലാ ഡിപ്പാർട്ടുമെന്റുകളെയും യോജിപ്പിച്ചുകൊണ്ടുള്ള ഒരു മീറ്റിംഗ് ചേർന്ന് ആവശ്യമായ തീരുമാനങ്ങൾ എടുക്കണമെന്നാണ് ഇപ്പോൾ ആഗ്രഹിക്കുന്നത്.

ശ്രീ. ഒ. ആർ. കേള: സർ, സാധാരണ ടൂറിസ്റ്റുകൾ മാനസിക ഉല്ലാസത്തിന് വേണ്ടിയാണ് ഇത്തരം കേന്ദ്രങ്ങൾ സന്ദർശിക്കുന്നത്. പക്ഷേ ഭയം ഉളവാക്കുന്ന

പലതരത്തിലുള്ള പരസ്യങ്ങളാണ് ഇത്തരം കേന്ദ്രങ്ങളിൽ പൊതുവായി കണ്ടു വരുന്നത്. ആനയുണ്ട്, കടുവയുണ്ട് എന്നിങ്ങനെയുള്ള പരസ്യങ്ങളാണ് കാണുന്നത്. അതിന് പകരം ആകർഷകമായ പരസ്യങ്ങൾ ഇത്തരം കേന്ദ്രങ്ങളിൽ പ്രദർശിപ്പിക്കാനുള്ള എന്തെങ്കിലും ആലോചനയുണ്ടോ?

ശ്രീ. കടകംപള്ളി സുരേന്ദ്രൻ: സർ, പരസ്യങ്ങൾ ആളുകളെ ആകർഷിക്കുന്നതിന് വേണ്ടിയുള്ളതാണ്. ആനയുണ്ട് എന്നുപറഞ്ഞാൽ ധാരാളം ആളുകൾ എത്തിച്ചേരും എന്ന പ്രതീക്ഷയിലായിരിക്കും ആനയുടെ പരസ്യം വരുന്നത്. ബഹുമാനപ്പെട്ട അംഗം ഏത് തരം പരസ്യം വച്ചാലാണ് സഞ്ചാരികളെ ആകർഷിക്കാൻ കഴിയുക എന്നുപറഞ്ഞാൽ ആ പരസ്യത്തെ കുറിച്ച് നമുക്ക് ആലോചിക്കാവുന്നതാണ്.

ശ്രീ. കെ. ജെ. മാക്ലി: സർ, കെ.റ്റി.ഡി.സി. ബോട്ട് ഉപയോഗിച്ചുള്ള ടൂറിസം പാക്കേജിൽ ഏതെല്ലാം റൂട്ടുകളാണ് നിലവിലുള്ളത്; അതിൽ ഫോർട്ട് കൊച്ചി ഉൾപ്പെടുത്താൻ കഴിയുമോ?

ശ്രീ. കടകംപള്ളി സുരേന്ദ്രൻ: സർ, നിശ്ചയമായും ഫോർട്ട് കൊച്ചിയെ ഉൾപ്പെടുത്താൻ സാധിക്കും. ഇപ്പോൾ ഫോർട്ട് കൊച്ചിയിൽ ഒരു ബോട്ട് വാങ്ങുന്നതിന് 2 കോടി രൂപ നീക്കി വെച്ചിട്ടുണ്ട്. ഫോർട്ട് കൊച്ചിയിൽ ബോട്ട്

ഉപയോഗിച്ചിട്ടുള്ള ഒരു ടൂറിസം പദ്ധതി നടപ്പിലാക്കാൻ ശ്രമിക്കുകയാണ്. ഫോർട്ട് കൊച്ചിയിൽ ഒരുപാട് പദ്ധതികൾ നടപ്പിലാക്കിക്കൊണ്ടിരിക്കുകയാണ്.

(ചോദ്യോത്തര സമയം കഴിഞ്ഞു)